



ശ്രീമദ് വിദ്യാനന്ദ തിർത്ഥപാദ സ്വാമികൾ

പ്രണവപാസന



ഭാരതത്തിന്റെ ആദ്ധ്യാത്മികജ്ഞാനവും സാംസ്കാരികപൈതൃകവും പരിപോഷിപ്പിക്കുകയും പ്രചരിപ്പിക്കുകയും ചെയ്യുന്ന മഹദ്ഗ്രന്ഥങ്ങൾ, അവയുടെ മൂല്യവും വ്യക്തതയും ഒട്ടും ചോർന്നുപോകാതെത്തന്നെ, നൂതന സാങ്കേതികവിദ്യ ഉപയോഗിച്ച് പരിരക്ഷിക്കുകയും ജിജ്ഞാസുകൾക്ക് സൗജന്യമായി പകർന്നുകൊടുക്കുകയും ചെയ്യുക എന്ന ശ്രേയസ് ഫൗണ്ടേഷന്റെ ലക്ഷ്യ സാക്ഷാത്കാരമാണ് ശ്രേയസ് ഓൺലൈൻ ഡിജിറ്റൽ ലൈബ്രറി.

ഗ്രന്ഥശാലകളുടെയും ആദ്ധ്യാത്മിക പ്രസ്ഥാനങ്ങളുടെയും വ്യക്തികളുടെയും സഹകരണത്തോടെ കോർത്തിണക്കിയിരിക്കുന്ന ഈ ഓൺലൈൻ ലൈബ്രറിയിൽ അപൂർവ്വങ്ങളായ വിശിഷ്ടഗ്രന്ഥങ്ങൾ സ്കാൻചെയ്ത് മികവാർന്ന ചെറിയ പി ഡി എഫ് ഫയലുകളായി ലഭ്യമാക്കിയിരിക്കുന്നു. ഇവ കമ്പ്യൂട്ടറിലോ പ്രിന്റ് ചെയ്തോ എളുപ്പത്തിൽ വായിക്കാവുന്നതാണ്.

ശ്രേയസ് ഓൺലൈൻ ഡിജിറ്റൽ ലൈബ്രറിയിൽ ലഭ്യമായ ഗ്രന്ഥങ്ങൾ വ്യക്തിപരമായ ആവശ്യങ്ങൾക്കുവേണ്ടി സൗജന്യമായി ഉപയോഗിക്കാവുന്നതാണ്. എന്നാൽ വാണിജ്യപരവും മറ്റുമായ കാര്യങ്ങൾക്കായി ഇവ ദുരുപയോഗം ചെയ്യുന്നത് തീർച്ചയായും അനുവദനീയമല്ല.

ഈ ഗ്രന്ഥശേഖരത്തിന് മുതൽക്കൂട്ടായ ഈ പുണ്യഗ്രന്ഥത്തിന്റെ രചയിതാവിനും പ്രകാശകർക്കും നന്ദി രേഖപ്പെടുത്തുന്നു.

ശ്രേയസ് ഓൺലൈൻ ഡിജിറ്റൽ ലൈബ്രറിയെക്കുറിച്ചും ശ്രേയസ് ഫൗണ്ടേഷനെക്കുറിച്ചും കൂടുതൽ വിവരങ്ങൾ അറിയാനും പ്രവർത്തനങ്ങളിൽ പങ്കാളിയാകാനും ശ്രേയസ് വെബ്സൈറ്റ് സന്ദർശിക്കുക.

<http://sreyas.in>

പ്രണവോപാസന

(ആദ്ധ്യാത്മികചിന്തകൾ)

വിദ്യാനന്ദതീർത്ഥപാദസ്വാമികൾ

തീർത്ഥപാദാശ്രമം

തീർത്ഥപാദപുരം-വാഴൂർ.



ശ്രീ വിദ്യാനന്ദതീർത്ഥപാദസാമികൾ

digitized by www.sreyas.in

1911 ജനു: 5 ന് ആറന്മുളയ്ക്കടുത്തു് പുല്ലാട്ടു ജനിച്ച സ്വാമികൾ മഹർഷീശ്വരനായ ശ്രീ വിദ്യാധിരാജ ചട്ടമ്പിസ്വാമികളുടെ ശിഷ്യോത്തമനും മഹാപണ്ഡിതനും ജീവന്മുക്തനുമായ ശ്രീ തീർത്ഥപാദ പരമഹംസസ്വാമികളിൽനിന്നു് സന്യാസം സ്വീകരിച്ചു. ശ്രീമത് പരമഹംസസ്വാമികളുടെ ശിഷ്യനായ സ്വാമിജി നിരന്തരമായ ആദ്ധ്യാത്മികസാധനകളിലൂടെ പരമധന്യനായിത്തീർന്നു് വാഴൂർ തീർത്ഥപാദാശ്രമത്തിൽ വിശ്രമിക്കുന്നു. വിവിധ ശാസ്ത്രങ്ങളിൽ അഗാധപാണ്ഡിത്യമുള്ള സ്വാമികൾ നിരവധി ആദ്ധ്യാത്മിക ഗ്രന്ഥങ്ങളുടെ കർത്താവും വാചിയായ പ്രഭാഷകനുമാണു്. പല സ്ഥലങ്ങളിലും നിരന്തരം മതപ്രഭാഷണങ്ങളും വേദാന്തക്ലാസ്സുകളും ഉദ്ബോധനങ്ങളും നടത്തി ജിജ്ഞാസുക്കൾക്കു് ഉത്തരമൊന്നും നിർവ്വഹിച്ചുകൊണ്ടിരിക്കുന്നു. ശ്രീ ചട്ടമ്പിസ്വാമികളുടെ തീർത്ഥപാദപരമ്പരയിലെ ഇന്നത്തെ മഹാപാര്യന്തം തീർത്ഥപാദാശ്രമങ്ങളുടെ പരമാദ്ധ്യക്ഷനുമാണു്.

വി: തീർത്ഥപാദാശ്രമം.
തീർത്ഥപാദപുരം. (പി. ഒ.)
വാഴൂർ—കോട്ടയം.

ആമുഖം

കേരളത്തിലെ ആധ്യാത്മിക പാരമ്പര്യം അഭംഗമായി നിലനിർത്തുന്നതിനും പുരോഗമിപ്പിക്കുന്നതിനും വേണ്ടി അശ്രാന്തം ശ്രമിച്ചുകൊണ്ടിരിക്കുന്ന സ്നേഹാസക്തരായ പ്രാമുഖ്യം അർഹിക്കുന്നതാണ് "വാഴൂർ തീർത്ഥപാദാശ്രമം.. യോഗീശ്വരൻ മഹർഷിവര്യൻ മായ വിദ്യാധിരാജ ശ്രീ ചട്ടമ്പിസ്വാമികളുടെ പ്രിയ ശിഷ്യൻ. ആധ്യാത്മികാചാര്യനായ ബ്രഹ്മശ്രീ തീർത്ഥപാദപരമാനന്ദ സ്വാമികൾ സ്ഥാപിച്ച വളർത്തിയതാണീ ആശ്രമം. അദ്വൈതശുദ്ധപരമസത്യം സാക്ഷാത്കരിക്കുവാൻ പരിശ്രമിക്കുന്ന ജിജ്ഞാസക്കളായ സാധകന്മാർക്ക് ഉപദേശങ്ങളും സംശയോന്മുഖവും നിരന്തരം നൽകി അനുഗ്രഹിച്ചുകൊണ്ടിരിക്കുന്ന ധന്യന്മാരും വിദിതവേദിതവ്യനായ ശ്രീമദ് വിദ്യാനന്ദ തീർത്ഥപാദസ്വാമികളാണ് ഇന്ന് തീർത്ഥപാദാശ്രമത്തിലെ പരമാദ്ധ്യക്ഷൻ. തീർത്ഥപാദപരമ്പരയിലെ പരമാചാര്യൻ..

സേവനാത്മകമായ നിഷ്കാമ കർമ്മങ്ങളിലൂടെ ഈശ്വരസാക്ഷാത്ക്കാരം നേടി, ചിദാനന്ദരസമന്വേദിച്ച് ലോകസംഗ്രഹാർത്ഥം വിജയിച്ചതുകൊണ്ട് ശ്രീ സ്വാമിജി, ജിജ്ഞാസക്കളെ അനുഗ്രഹിക്കുവാനായി പ്രബുദ്ധ കേരളം മാന്വികയിൽ പ്രകാശിപ്പിച്ചിരുന്ന നാലു ലേഖനങ്ങളുടെ സമാഹാരമാണ് 'പ്രണവോപാസന' എന്ന പേരിൽ 1971ൽ സ്വാമിജിയുടെ ഷഷ്ഠ്യ ബ്ലേപ്പർത്തിസ്സാരകമായി ആരാധകന്മാർ പ്രസിദ്ധപ്പെടുത്തിയ ഈ വിശിഷ്ട ഗ്രന്ഥം..

സത്യാനുഭവങ്ങളായ സാധകന്മാർ ഈ ഗ്രന്ഥം വേണ്ടാത് അർഹിക്കുന്ന ആഭിമുഖ്യം പ്രകാശിപ്പിച്ചതി

നാലാണ്ട് ഇപ്പോൾ പുതിയ ഒരു പതിപ്പ് വേണ്ടി വന്നത്. ഇതിന് പറയത്തക്ക വ്യത്യാസമൊന്നും വരുത്തിയിട്ടില്ല.

പരമഹംസൻ. പരിവ്രാജകനായ ബ്രഹ്മശ്രീ ഈശ്വരാനന്ദ സ്വാമികൾ, അത്യത്കൃഷ്ടമായ ഈ ആദ്ധ്യാത്മിക ഗ്രന്ഥത്തിന് സർവ്വമാ യോജിച്ച രീതിയിൽ പ്രൗഢവും വിജ്ഞേയവുമായ ഒരു അവതാരിക കൊണ്ട് ഇതിന്റെ മഹത്വം വർദ്ധിപ്പിച്ചിരുന്നു. ആ അവതാരിക അതേപടി ഈ പ്രതിപ്പിലും ചേർത്തിട്ടുണ്ട്.

ഈ ഗ്രന്ഥം ഭംഗിയായി അച്ചടിച്ചു തന്ന നീർക്കുന്നം ഹീരാ പ്രിന്റേഴ്സ് പ്രവർത്തകരോടു ഞങ്ങൾക്കുള്ള നന്ദി പ്രകാശിപ്പിച്ചുകൊള്ളട്ടെ.

സഹൃദയരായ ജിജ്ഞാസുക്കൾ ഈ വിശിഷ്ടഗ്രന്ഥത്തെ ആദരപൂർവ്വം സ്വീകരിക്കുമെന്നു പ്രതീക്ഷിക്കുന്നു.

പ്രൊഫ: എൻ. ഗോപിനാഥൻ നായർ.

30-11-1983.

നാലാം പതിപ്പിന്റെ അവതാരിക

അദ്ധ്യാത്മിക നഭോമണ്ഡലത്തിലെ അദ്വിതിയ സ്ഥാനമലംകരിച്ചിരിക്കുന്ന പരമഭട്ടാരാ ബ്രഹ്മശ്രീ ചട്ടമ്പി സ്വാമി തിരുവടികളുടെ പ്രശിഷ്യനായിരുന്ന ബ്രഹ്മ ശ്രീ വിദ്യാനന്ദ തീർത്ഥ പാദസ്വാമിതിരുവടികളുടെ തീർത്ഥപാദിയഗ്രന്ഥാവലിയിലെ എട്ടാം നമ്പർ പുസ്തകമായി പ്രസിദ്ധീകരിച്ച 'പ്രണവോപാസന' എന്ന ഗ്രന്ഥം ഇതിനുമുൻപ് മൂന്ന് പതിപ്പ് ഇറങ്ങിയിട്ടുണ്ട്. സാധകന്മാരുടെ നിരന്തരമായ അന്വേഷണങ്ങൾ ഉണ്ടായിരുന്നിട്ടും 1984ന് ശേഷം പലകാരണങ്ങളാൽ ഇതുവരെയും ഈ പുസ്തകം പ്രസിദ്ധീകരിക്കാൻ സാധിച്ചിട്ടില്ല. ഈ വിവരം നമ്മുടെ ആശ്രമത്തിന്റെ അദ്ധ്യക്ഷാക്ഷിയും സുകൃതിയുമായ വാസൻ എൻ. വി. മുബൈ അവരുകളുടെ ശ്രദ്ധയിൽപ്പെടുത്തിയപ്പോൾ അദ്ദേഹത്തിന്റെ പ്രസിദ്ധീകരണ ചുമതല സസന്തോഷം സ്വീകരിക്കുകയാണുണ്ടായത്. ആ സുകൃതിക്ക് എല്ലാവിധ ശ്രേയസ്സും ഉണ്ടാകട്ടെ എന്ന് ആശംസിക്കുന്നു.

ഈശ്വര സാക്ഷാത്കാരത്തിന് സരളമായും സഹജമായും അനുഷ്ഠിക്കുവാൻ പറ്റിയ അദ്വൈതോപാസനപ്രകാശകമായ ഒരുഗ്രന്ഥതല്പജം സംസ്കൃതത്തിലോ മലയാളഭാഷയിലോ വേറെ കാണിക്കുവാൻ സാധിക്കുകയില്ല. അതുകൊണ്ട് തന്നെയാണ് കൂടുതൽ പതിപ്പുകൾ പ്രസിദ്ധീകരിക്കേണ്ടതായി വന്നത്. മാധ്യമകൃ ഉപനിഷത്തിലേയും കറോപനിഷത്തിലേയും മൂണ്ട കോപനിഷത്തിലേയും ശ്രീമദ്ഭഗവത്ഗീതയിലേയും ഉപാസനാസംപ്രദായത്തെ സാമ്പ്രദായികമായി ചിട്ടപ്പെടുത്തി സാധകന്മാരെ അനുഗ്രഹിക്കുവാൻ വേണ്ടി അസ്മദ് ഗുരുനാഥൻ പ്രസിദ്ധീകരിച്ച ഈ ഗ്രന്ഥം അനുവായക സമക്ഷം ഈശ്വരാനുഗ്രഹത്താൽ നാലാം പതിപ്പായി അവതരിപ്പിച്ചുകൊള്ളുന്നു.

വാഴൂർ
ഏപ്രിൽ 2004

എന്ന്,
നിരന്തരക്ഷേമാശംസകളോടെ,
പ്രജ്ഞാനാനന്ദതീർത്ഥപാദസ്വാമികൾ

അവതരണിക

മനുഷ്യനു് ജീവിതലക്ഷ്യം പ്രാപിക്കുവാൻ പല മാർഗ്ഗങ്ങളും ആപാര്യന്മാർ ഉപദേശിച്ചിട്ടുള്ളതിൽ ഒട്ടും അപ്രധാനമല്ലാത്ത ഒരു സ്ഥാനമാണു് അവർ ഉപാസനയ്ക്കു നല്കിയിട്ടുള്ളതു്. ജീവേശ്വരന്മാരുടെ അഭിന്നതാബോധമാണു് ജീവിതത്തിന്റെ പരമമായ ലക്ഷ്യം. ആ ബോധത്തിലൂടെ നിത്യസത്യമായ സ്വന്തം പരമാത്മഭാവം അനുഭൂതിയിൽ സാക്ഷാത്കരിച്ചു ജനനമരണരൂപമായ പ്രപഞ്ചസങ്കല്പങ്ങളിൽനിന്നു് വിമുക്തി നേടുവാനാണു് ഒരുവൻ ശ്രമിക്കേണ്ടതെന്നു് സൂക്ഷ്മബുദ്ധികളായ തത്വചിന്തകന്മാരെല്ലാം ഒരുപോലെ അഭിപ്രായപ്പെട്ടിട്ടുണ്ടു്. എന്നാൽ നിർഗുണവും നിരാകാരവും അദൃശ്യവും അവ്യപദേശ്യവും ഇന്ദ്രിയാഗ്രാഹ്യവും മനോബുദ്ധികൾക്കതീതവുമായ ആ നിത്യസത്യത്തെപ്പറ്റിയുള്ള സങ്കല്പംപോലും സാമന്യബുദ്ധികൾക്കു് അസാധ്യമായതിനാൽ അതിനുള്ള ഒരു സുഗമമാർഗ്ഗമായിട്ടാണു് ഉപാസനയെ അവർ ഉപദേശിച്ചിട്ടുള്ളതു്. ലൗകികവിഷയങ്ങളിൽനിന്നെല്ലാം വ്യാപൃത്തമായ മനസ്സിനെ ഏതെങ്കിലും ഒരു ദേവതാസ്വരൂപത്തിൽ സ്ഥിരമാക്കി നിർത്തി അനുസൃതമായ ധ്യാനജ്ഞങ്ങളെക്കൊണ്ടു്

ഏകാഗ്രത നേടുന്നതിനാണല്ലോ ഉപാസനയെന്നു പറയുന്നത്. അതുകൊണ്ട് മനസ്സ് സൂക്ഷവും ശുദ്ധവുമായിത്തീരുന്നു. ശുദ്ധവും നിർമ്മലവുമായ മനസ്സിൽ ഈശ്വരസ്വരൂപം തെളിഞ്ഞു വീളുന്നു. അങ്ങനെ ഉപാസന ഈശ്വരസാക്ഷാത്കാരത്തിനുള്ള ഉപാധിയായിത്തീരുന്നു.

പല വിധത്തിലുള്ള ഉപാസനകളും അനുഭൂതിസമ്പന്നന്മാരായ ആചാര്യന്മാർ വിധിച്ചിട്ടുണ്ട്. അവയിൽ, ബാഹ്യങ്ങളായ ആലംബനങ്ങളെയൊന്നും ആശ്രയിക്കാതെയുള്ള കേവലം മാനസികമായ ഉപാസന കൂടുതൽ ഫലപ്രദമാണെങ്കിലും ആദ്ധ്യാത്മികമായി ഉന്നതമായ ഒരു തലത്തിലെത്തിയിട്ടുള്ളവർക്ക് മാത്രമേ അത് സുസാധമാകുകയുള്ളൂ. അതുകൊണ്ടാണ് സാധാരണജനങ്ങൾ ഉപാസനയ്ക്ക് അവലംബനമായി പ്രതിമകളേയും പ്രതികങ്ങളേയും സ്വീകരിക്കുന്നത്. അതിൽ ആദ്യത്തെ പടിയാണ് പ്രതിമോപാസന. ശിലകൊണ്ടോ ലോഹം കൊണ്ടോ മറ്റോ മനുഷ്യാകാരത്തിലുള്ള പ്രതിമകളുണ്ടാക്കി ആ പ്രതിമകളെ ആധാരമാക്കിയുള്ള നിരന്തര ധ്യാനംകൊണ്ട് ഈശ്വരനിൽ മനസ്സിനെ ഉറപ്പിക്കുന്നതിനാണല്ലോ പ്രതിമോപാസനയെന്നു പറയുന്നത്. ഇത് ഏറ്റവും താഴ്ന്ന പടിയായിട്ടാണ് ആചാര്യന്മാർ കണക്കാക്കിയിട്ടുള്ളത്. "പ്രതിമാസ്വപ്നബുധിനാം" (അല്ലബുധികൾക്ക് പ്രതിമകളിൽ മാത്രമേ ദേവത്വബുദ്ധിയുണ്ടാകയുള്ളൂ) എന്നാണ് അവർ പറയുന്നത്. ഇതിൽനിന്ന് ഒരു പടികൂടി ഉയർന്നിട്ടുള്ളതാണ് പ്രതികോപാസന, 'ബ്രഹ്മപ്രതീകാനാം ആദിത്യാദീനാം ബ്രഹ്മദൃഷ്ട്യാ ഉപാസനം' എന്നാണ് ആചാര്യന്മാർ ഇതിനു ലക്ഷണം പറഞ്ഞിട്ടുള്ളത്. ഏതെങ്കിലും ഒരു ചിഹ്നത്തെ, ഈശ്വരസ്മരണയെ ഉദ്ദീപിപ്പിക്കുവാനായി,

സ്വീകരിക്കുകയാണ് നാമിതിൽ ചെയ്യുന്നത്. ശിവലിംഗവും സാമഗ്രാമവും മറ്റും സാധാരണ മൂർത്തങ്ങളായ പ്രതീകങ്ങളായി സ്വീകരിച്ചുവരുന്നു. ഈ പ്രതിമകൾക്കോ, പ്രതീകങ്ങൾക്കോ യാതൊരു പ്രാധാന്യവുമില്ലെന്നും അതുകൊണ്ട് ഉദ്ദീപ്തമാകുന്ന ഭാവത്തിനാണ് പ്രാധാന്യമെന്നും ആചാര്യന്മാർ വീണ്ടും വീണ്ടും ഉദ്ബോധിപ്പിക്കുന്നുണ്ട്:

‘ന കാഷ്ഠേ വിദ്യതേ ദേവോ ന പാഷാണേ ന മൃണ്മയേ ഭാവേ ഹി വിദ്യതേ ദേവസ്തസ്മാദ് ഭാവോ ഹി കാരണം’

(കല്ലുകൊണ്ടോ മരംകൊണ്ടോ, മണ്ണുകൊണ്ടോ ഉള്ള വിഗ്രഹങ്ങളിൽ ഈശ്വരനില്ല. ഭാവത്തിലാണ് ഈശ്വരൻ സ്ഥിതിചെയ്യുന്നത്. അതുകൊണ്ട് ഭാവമാണ് ഉപാസനയുടെ സാഹചര്യത്തിനുകാരണം.) മാനസികമായ ഭാവത്തിനാണ് സർവ്വപ്രാധാന്യമെന്നും അതുകൊണ്ട് ഭാവത്തെ ഉദ്ദീപ്തവും സുദൃഢവുമാക്കുവാനാണ് ശ്രമിക്കേണ്ടതെന്നും സിദ്ധിക്കുന്നു. ഈശ്വരഭാവത്തിൽ മനസ്സിന് ഏറെക്കുറെ ഏകാഗ്രത കിട്ടിക്കഴിയുമ്പോഴാണ് സാധകൻ മൂർത്തങ്ങളായ പ്രതീകങ്ങളെ വിട്ട് അമൂർത്തങ്ങളായ പ്രതീകങ്ങളിൽ മനസ്സിനെ ഉറപ്പിക്കുവാൻ ശ്രമിക്കുന്നത്. അമൂർത്തങ്ങളായ ബ്രഹ്മപ്രതീകങ്ങളിൽ ഏറ്റവും ഉത്കൃഷ്ടവും ഉദാത്തവുമായിട്ടുള്ളത് പ്രണവമെന്നു പറയപ്പെടുന്ന ഓങ്കാരമാകുന്നു. ‘ഓമിതി ബ്രഹ്മ, ഓമിതിദംസർവ്വം’ എന്നു തൈത്തിരീയത്തിലും (1.8) ‘ഓമിത്യേതദക്ഷരമിദം സർവ്വം..... സർവ്വംഹേത്യേതദ് ബ്രഹ്മ’ എന്നു മാണ്ഡൂക്യത്തിലും (1.12.) ഇതുപോലെ മറ്റു പല ഉപനിഷത്തുകളിലും പ്രണവത്തെ ബ്രഹ്മവാചകമായി പറയുന്നുണ്ട്. നാമനാമികൾക്കുള്ള അഭേദം ലോകപ്രസിദ്ധമാണല്ലോ. ‘ഓമിത്യേകാക്ഷരം

ബ്രഹ്മം എന്നു ഭഗവാൻ ഗീതയിലും പ്രണവത്തിനും ബ്രഹ്മത്തിനും അഭേദം പറഞ്ഞിരിക്കുന്നു. ഗൗഡപാദാചാര്യർ കാരികയിൽ, 'പ്രണവോഹൃപരം ബ്രഹ്മം പ്രണവശ്ച പരം സ്മൃതഃ' (1.26) എന്നു പരാപരബ്രഹ്മങ്ങളെക്കും ബ്രഹ്മത്തിനും അഭേദം പറഞ്ഞതിനു ശേഷം,

“പ്രണവം ഹിശ്വരം വിദ്യാത്
സർവ്വസ്യ ഹൃദി സംസ്ഥിതം
സർവ്വവ്യാപിനമോങ്കാരം
മതാധീരോ ന ശോചതി”.

(1.28)

‘പ്രണവേ നിത്യയുക്തസ്യ ന യേം വിദ്യതേ ക്വാപിത്’

(1.25)

എന്നു പ്രണവോപാസനയുടെ ഫലവും വ്യക്തമാക്കിയിരിക്കുന്നു. എല്ലാവരുടെയും ഹൃദയങ്ങളിൽ സ്ഥിതി ചെയ്യുന്ന അന്തരാത്മാവായ ഈശ്വരൻതന്നെയാണ് പ്രണവമെന്നറിഞ്ഞു ഓങ്കാരത്തെ ഉപാസിക്കുന്നവൻ ശോകമോ ഹങ്ങളും ഭയത്തിനുമെല്ലാം അതീതനായിത്തീരുന്ന എന്നാണല്ലോ ആചാര്യൻ ആ ശ്ലോകങ്ങളിൽ വ്യക്തമാക്കുന്നത്. വേദവേദാന്തങ്ങളെല്ലാം വിവരിക്കുന്നതും കാനിതപസ്സുകളെക്കൊണ്ടു ജ്ഞിമാർ പ്രാപിക്കുവാൻ ആഗ്രഹിക്കുന്നതും ബ്രഹ്മചര്യാദിവ്രതങ്ങളെല്ലാം ലക്ഷ്യമാക്കുന്നതും ആയ പരമമായ പദം ഓങ്കാരംതന്നെയാണെന്നു കരോപനിഷത്തും വിവരിക്കുന്നു.

“സർവ്വേ വേദാ യത് പദമാമനന്തി
തപാസി സർവ്വാണിച യദ് വദന്തി
യദിച്ഛന്തോ ബ്രഹ്മചര്യം ചരന്തി
തത്തേ പദം സംഗ്രഹേണ ബ്രവീമ്യോമിത്യേതത്.”

(2. 15)

വൈദികധർമ്മത്തിൽ ഏതൊരു ശുഭകാര്യവും മന്ത്രോച്ചാ-
 രണവും ഓംകാരംകൊണ്ടാണ് ആരംഭിക്കുന്നത്. ഇങ്ങനെ
 സനാതനധർമ്മം ഏറ്റവും പ്രാധാന്യം കൊടുത്തു വിവരി-
 ക്കുന്ന പ്രണവത്തിന്റെ വിവിധ ഭാവങ്ങളെപ്പറ്റി പഠി-
 ക്കുകയും അതിന്റെ ഉപാസനാരീതികളെപ്പറ്റി മനസ്സി-
 ലാക്കുകയും അനുഷ്ഠാനത്തിൽ വരുത്തുകയും ചെയ്യുന്നത്
 അദ്ധ്യാത്മപഥത്തിൽ സഞ്ചരിക്കുന്ന സാധകന്മാർക്കു
 ലക്ഷ്യപ്രാപ്തിക്ക് അത്യന്തോപകാരകമായ ഒരു സാധന-
 യാണ്. ഇതിന്റെ വിവിധ വശങ്ങളെപ്പറ്റി സമഗ്ര-
 മായി മനസ്സിലാക്കുവാൻപറ്റിയ ഒരു ഗ്രന്ഥം മലയാള-
 ത്തിൽ ഇതേവരെ ഉണ്ടായിട്ടില്ല എന്ന കറവു പരിഹരി-
 ക്കുകയാണ് ശ്രീ വിദ്യാനന്ദതീർത്ഥപാദസ്വാമികൾ ഈ
 'പ്രണവോപാസന'കെണ്ട് ചെയ്തിരിക്കുന്നത്. പ്രണവം
 എങ്ങനെ ബ്രഹ്മവാചിയായിത്തീരുന്നുവെന്നു അതിന്റെ
 വിവിധ ഭാവങ്ങളോടുകൂടി വിശദമായി സവിസ്തരം
 ഇതിൽ പ്രതിപാദിച്ചിരിക്കുന്നു. ഉത്തമമധ്യമന്ദാധികാ-
 രികളെ ഉദ്ദേശിച്ചുള്ള വ്യത്യസ്തങ്ങളായ ഉപാസനാസമ്പ്ര-
 ദായങ്ങളും സുഗമവും ലളിതവുമായ രീതിയിൽ ഇതിൽ
 വിവരിച്ചിട്ടുണ്ട്. വേദം, ആഗമം, തന്ത്രം മുതലായി പല
 ശാസ്ത്രങ്ങളുമനുസരിച്ചുള്ള ഉപാസനകളിൽ ജനങ്ങൾ
 വ്യാപൃതരാകാറുണ്ട്. മാർഗ്ഗമധ്യത്തിൽ അവർക്ക് പല
 വിധത്തിലുള്ള സംശയങ്ങളുമുണ്ടാകുക സ്വാഭാവിക-
 മാണ്. ആ സംശയങ്ങൾക്കെല്ലാം ശാസ്ത്രവിധിപ്രകാരം
 ഉചിതമായ പരിഹാരം കാണുവാൻ ഈ പുസ്തകം
 ഏറ്റവും സഹായകമായിത്തീരുന്നതാണ്. കേരളത്തി-
 ലെ ഇന്നത്തെ വേദാന്തപ്രചാരകന്മാരിൽ അതിപ്രധാന-
 മായ ഒരു സ്ഥാനം വഹിക്കുന്ന ശ്രീ വിദ്യാനന്ദസ്വാമിക-
 ളുടെ അപാരവും സർവ്വതോമുഖവുമായ ശാസ്ത്രപാണ്ഡി-
 ത്യത്തിന്റെ കിരണങ്ങളാൽ പ്രശോഭിതമായ ഇതിലെ

വിവരണം. എത്ര ഗഹനമായ വിഷയത്തെയും സുഗമവും സുന്ദരവുമായ ഭാഷയിൽ പ്രതിപാദിക്കുവാനുള്ള അദ്ദേഹത്തിന്റെ കഴിവിനുള്ള ഉത്തമോദാഹരണമാകുന്നു. സാധകന്മാർക്കും സഹൃദയന്മാർക്കും ഇത്രയധികം ഉപകാരപ്രദമായ ഈ വിശിഷ്ടഗ്രന്ഥം അവരുടെ മുമ്പിൽ അവതരിപ്പിക്കുന്നതിനു് ഏനിക്കു് അതിയായ സന്തോഷമുണ്ടു്. പ്രണവരൂപിയായ സർവ്വേശ്വരന്റെ അനുഗ്രഹങ്ങൾ ഗ്രന്ഥകർത്താവിലും അനുവാചകരിലും എപ്പോഴുമുണ്ടാകട്ടെ.

എന്നു്,

രത്നകൃഷ്ണാശ്രമം
പറമ്പാട്ടുകര
1-12-1970

ഈശ്വരാനന്ദസ്വാമി

പ്രണവോപാസന

ഒന്ന്

വൈദികമാർഗ്ഗം

മനുഷ്യജന്മം മറ്റു ജന്മങ്ങളേക്കാൾ ഉത്കൃഷ്ടമാണെന്നു് എല്ലാവരും സമ്മതിക്കുന്നു. അതിനാൽ മറ്റു ജന്മത്തിലില്ലാത്ത ഒരു വൈശിഷ്ട്യംകൂടി മനുഷ്യനുണ്ടായിരിക്കണമെന്നു ന്യായമായി അവകാശപ്പെടാം. അതു പരമപുരുഷാത്മമായ കൈവല്യമാണെന്നു വൈദികമഹർഷിമാർ സിദ്ധാന്തിച്ചിട്ടുണ്ടു്. സകലവിധത്തിലുള്ള അനന്തങ്ങളും നിങ്ങളി ജീവൻ പരമാനന്ദസ്വരൂപമായ ബ്രഹ്മമായി പ്രകാശിക്കുകയാണു് കൈവല്യം. അതു നേടുന്നതിനു് അനേകം മാർഗ്ഗങ്ങൾ ഉണ്ടെങ്കിലും അവയിൽ പ്രാധാന്യം ബ്രഹ്മവിദ്യയ്ക്കാണെന്നു് ഉപനിഷത്തുകൾ ഉദ്ഘോഷിക്കുന്നു. അവിദ്യാകല്പിതങ്ങളായ ജീവേശ്വരജഗദ്ഭേദങ്ങളെ നിഷേധിച്ചു് ഏകവും, പൂർണ്ണവും, അദ്വൈതവുമായ ബ്രഹ്മസ്വരൂപത്തെ പ്രകാശിപ്പിക്കുന്ന ജ്ഞാനമാണു് ബ്രഹ്മവിദ്യ. ഗുരുക്കന്മാരെ ശരണം പ്രാപിച്ചു് അവരിൽനിന്നു് വേദാന്തവാക്യോപദേശങ്ങൾ ശ്രവിച്ചു് ബ്രഹ്മതത്ത്വത്തെ ബോധിക്കുമ്പോഴാണു് ബ്രഹ്മവിദ്യ അതിന്റെ പൂർണ്ണനിലയിലെത്തുന്നതു്.

സാധാരണമനുഷ്യൻ 'ഞാൻ ദേഹ'മാണെന്നുവേപ്പെട്ടു നന്നുപോലെ, ജ്ഞാനിക്കു 'ഞാൻ മൂന്നവസ്ഥകൾക്കും മൂന്നു കാലങ്ങൾക്കും അതീതമായി, സച്ചിദാനന്ദസ്വരൂപമായി വിളങ്ങുന്ന ബ്രഹ്മ'മാണെന്നുവേപ്പെട്ടു. ആ അനുഭൂതിയാണ് ശരിയായ ബ്രഹ്മവിദ്യ. പക്ഷെ ഇങ്ങനെയുള്ള അനുഭവം ഉത്തമാധികാരികൾക്കു മാത്രമേ ഉണ്ടാകാറുള്ളൂ. അതുകൊണ്ടു ശ്രുതികൾ മദ്ധ്യമാധികാരികളെയും ക്ഷീണാധികാരികളെയുമുദ്ദേശിച്ച് ഉപാസനാമാർഗ്ഗംകൂടി ഉപദേശിച്ചിട്ടുണ്ടു്.

ഉപാസനം എന്ന പദത്തിനു ധ്യാനം എന്നാണ് സാമാന്യാർത്ഥം. ശാസ്ത്രവിധിയനുസരിച്ച് ഇഷ്ടവസ്തുവിലുള്ള ഗുണങ്ങളെക്കുറിച്ച് ശ്രദ്ധയോടുകൂടി നിരന്തരം ധ്യാനിക്കുന്നത് ഉപാസനമാകുന്നു. ഉപാസനയ്ക്കുവേണ്ടി മഹർഷിശ്വരന്മാർ അനേകം വേദസൂക്തങ്ങൾ ആവിഷ്കരിച്ചിട്ടുണ്ടെങ്കിലും അവയിൽവെച്ചെല്ലാം പ്രഥമസ്ഥാനം പ്രണവത്തിനാണ് നല്കപ്പെട്ടിട്ടുള്ളതു്. പ്രണവത്തെ നിരന്തരം ധ്യാനിക്കുന്നതാണ് പ്രണവോപാസന.

പ്രണവത്തിന്റെ സ്വരൂപം 'ഓം' എന്നാകുന്നു. രക്ഷിക്കുക എന്നർത്ഥമുള്ള 'അവ' ധാതുവിൽനിന്നുണ്ടായ ഒരു രൂപമാണു് ഇതു്. സംസാരദുഃഖത്തിൽനിന്നും സാധകനെ, ജാപകനെ, രക്ഷിക്കുന്നതു് എന്ന അർത്ഥം ഓംകാരശബ്ദത്തിനു പറയാം. താരകമെന്നും പ്രണവമെന്നും രണ്ടുപര്യായ ശബ്ദങ്ങൾകൂടി ഓങ്കാരത്തിനുണ്ടു്. സംസാരസാഗരത്തെ തരണം ചെയ്യിക്കുന്നതു്-കടത്തിവിടുന്നതു്-എന്നു താരകശബ്ദത്തിനും, ഈശ്വരനെ പ്രകർഷണത്തിലുണ്ടാക്കുന്നതു്-സ്മരിക്കുന്നതു്-എന്നു പ്രണവശബ്ദത്തിനും അർത്ഥംപറയാം. ഓങ്കാരം സൃഷ്ടിക്കുമ്പുതന്നെ ബ്രഹ്മാവിന്റെ കണ്ഠത്തിൽനിന്നു പുറപ്പെട്ട ഒരു ദിവ്യശബ്ദമാ

നെന്നും അതിനാൽ അതു മംഗളവാചകമായിത്തീർന്നു എന്നും സൂതികളിൽ കാണുന്നു. ഓംകാരം ശബ്ദബ്രഹ്മമാണെന്നും നിത്യമായ അതു പ്രപഞ്ചത്തിന്റെ മൂലകാരണമാണെന്നുംകൂടി സ്തുതിപുരാണേതിഹാസങ്ങളിൽ വർണ്ണിച്ചിട്ടുണ്ട്.

“സൃഷ്ടിക്കു മുമ്പ് ഒരു ഒരു വേദമേ ഉണ്ടായിരുന്നുള്ളൂ. അതാണ് സർവ്വാദൈവമായ പ്രണവം.” എന്നു വേദത്തിലും ശ്രവിക്കപ്പെടുന്നു. പ്രണവം നിത്യമാണ്, അതിന്റെ യഥാത്മസ്വരൂപം പറയാകുന്നു. ആ പരപശ്യന്തി, മദ്ധ്യമ, വൈവരി എന്നിങ്ങനെ വിവർത്തിച്ച് ശബ്ദപ്രപഞ്ചമായിത്തീർന്നിരിക്കുന്നതായി ശബ്ദശാസ്ത്രജ്ഞന്മാരും പ്രസ്താവിക്കുന്നു.

പ്രണവം ബ്രഹ്മത്തിന്റെ വാചകവും ബ്രഹ്മം അതിന്റെ വാച്യവുമാണ്. വാച്യവാചകങ്ങൾക്കു തമ്മിൽ ദേവലിപ്തത്തിനാൽ വാച്യമായ ബ്രഹ്മത്തെ വാചകമായ ഓങ്കാരമായി ഉപാസിക്കുവാൻ വേദം വിധിക്കുന്നു. ‘ഓമിത്യേകാക്ഷരം ബ്രഹ്മ’ എന്നു ഗീതയിലും ‘ഓമിത്യേതദക്ഷരമിദം സർവ്വം’ എന്നു മാണ്ഡൂക്യോപനിഷത്തിലും ബ്രഹ്മത്തെ ഓങ്കാരരൂപത്തിൽ വർണ്ണിച്ചുകാണുന്നു. ‘വേദത്തിൽ വിധിക്കപ്പെട്ടിട്ടുള്ള ക്രിയകളെല്ലാം നശ്വരങ്ങളായ ഫലങ്ങളെയാണ് കൊടുക്കുന്നത്, അതുകൊണ്ട് കർമ്മകാണ്ഡരൂപമായ വേദഭാഗവും നശ്വരമാകുന്നു. എന്നാൽ പ്രണവമാകട്ടെ നിത്യമായ ബ്രഹ്മസ്വരൂപത്തെ ബോധിപ്പിക്കുന്നു. അതുകൊണ്ട് അതനശ്വരമാണെന്നും ബ്രഹ്മാവപരഞ്ഞതായി മനവും സ്മരിക്കുന്നു. ആദ്യം ‘പ്രണവരൂപമായ ഒരു വേദമേ ഉണ്ടായിരുന്നുള്ളൂ. പിന്നീട് പുരൂരവസ്സു് ആ വേദത്തെ ഋക്ഷു്, യജുസ്സു്, സാമം എന്നു

മൂന്നായി വിഭജിച്ചു.' എന്ന് ഭാഗവതം ഒൻപതാം സ്കന്ധത്തിൽ പ്രസ്താവമുണ്ട്. ഇത്രയും പ്രതിപാദിച്ചതിൽനിന്ന് ഓങ്കാരം സർവ്വവേദമയവും ബ്രഹ്മസ്വരൂപപ്രകാശവും നിത്യവുമാണെന്ന് മനസ്സിലാക്കാമല്ലോ.

'ഓങ്കാരത്തിൽ അകാരം, ഉകാരം, മകാരം എന്നു മൂന്നക്ഷരങ്ങൾ അടങ്ങിയിട്ടുണ്ട്. അവയിൽ അകാരം ഋഗ്ഗേദവും, ഉകാരം യജുർവേദവും, മകാരം സാമവേദവുമാകുന്നു,' എന്നാണ് പത്മപുരാണം അഭിപ്രായപ്പെടുന്നത്. വേദം വൃക്ഷവും അതിന്റെമൂലം പ്രണവവും ആകുന്നു. വേദം വിധിച്ചിട്ടുള്ള സർവ്വകർമ്മങ്ങളും ഉപേക്ഷിച്ചു പ്രണവസ്വരൂപമാത്രം അനുസന്ധാനം ചെയ്തുകൊണ്ടിരിക്കുന്ന പരമഹംസസന്യാസിയെ 'വൃക്ഷമൂലി' എന്നപേരിൽ സ്മൃതികൾ പുകഴ്ത്തിക്കാണുന്നു. വേദമാകുന്നവൃക്ഷത്തിന്റെ മൂലത്തെ ആശ്രയിച്ചിരിക്കുന്നവൻ എന്നാണ് അതിനർത്ഥം.

ഇരുപുറവും വര, മാറ, വസ്ത്രമെപ്പ-
ത്തൊരു കൊടി വന്നു പടർന്നുയർന്നുമേവും.
തരുവിനടിയിൽ തപസ്സുചെയ്തു വാഴും
നരൻ വരാ നരകം നിനച്ചിടേണം.

എന്ന് ശ്രീ നാരായണഗുരുസ്വാമികൾ ആത്മോപദേശശതകത്തിൽ പ്രണവാഭ്യാസത്തിന്റെ മാഹാത്മ്യത്തെ അനുസ്മരിപ്പിക്കുന്നു. ജ്യോതിഷം, കല്പം, നിരൂകണം, ശിക്ഷ, വ്യാകരണം, ഛന്ദസ്സ് ഈ നിലയിലുള്ള ആരംഗങ്ങൾ മുളച്ചു വളർന്നു പന്തലിച്ചുനില്ക്കുന്ന വേദമാകുന്ന വൃക്ഷത്തിന്റെ അടിഭാഗം (മൂലമാകുന്ന) പ്രണവത്തെ ആശ്രയിച്ചു തപസ്സുചെയ്തുകൊണ്ടിരിക്കുന്ന മനുഷ്യൻ മേലിൽ ദുഃഖമുണ്ടാവുകയില്ലെന്ന് ആത്മോപദേശശതകത്തിൽ

ലൂടെ ആ പരമാചാര്യൻ പ്രഖ്യാപിക്കുകയാണ് ചെയ്യുന്നത്. ഈ പ്രസ്താവം മോക്ഷസാധന സാമഗ്രികളിൽ പ്രണവാദ്യോസത്തിനുള്ള മേന്മയാണല്ലോ എടുത്തു കാണിക്കുന്നത്. സാധകസന്നയാസി മൂന്ന് സന്ധ്യകളിലും പ്രണവം ജപിക്കുകയും അതിന്റെ അർത്ഥത്തെ ചിന്തിക്കുകയും വേണം. “പ്രണവം ഈശ്വരന്റെ വാചകമാകുന്നു. അതു ജപിക്കുകയും അതിന്റെ അർത്ഥം ഭാവനചെയ്യുകയും ചെയ്താൽ സമാധി സിദ്ധിക്കും.” എന്നു പാതഞ്ജലയോഗദർശനം ഉപദേശിക്കുന്നു. പ്രണവത്തെ വൈദികം, യൗഗികം, താന്ത്രികം തുടങ്ങി പല സമ്പ്രദായത്തിലും സാധകന്മാർ ഉപാസിച്ചുവരുന്നു. പരിശുദ്ധമായ ഈ മന്ത്രത്തിന്റെ ഗുണി ബ്രഹ്മാവും മനുഷ്യ ഗായത്രിയും, ദേവത പരമാത്മാവുമാണ്. സന്നയാസിമാർ വൈദികരീതിയിലോ, യൗഗികരീതിയിലോ ആണ് പ്രണവം ഉപാസിക്കുക. പ്രണവാദ്യോസത്തിന്റെ ഫലം മനസ്സിനെ ബ്രഹ്മാകാരമാക്കിത്തീർക്കുകയാകുന്നു. മനുഷ്യമനസ്സ് എപ്പോഴും പ്രപഞ്ചവിഷയത്തെക്കുറിച്ച് ചിന്തിച്ചുകൊണ്ടിരിക്കും. ചിന്ത അടങ്ങുന്ന സമയം ഉറക്കം ആയിരിക്കും അനുഭവപ്പെടുക. ഇങ്ങനെയുള്ള മനസ്സിൽ ഈശ്വരചിന്ത അങ്കുരിക്കുക അത്ര എളുപ്പമല്ല. അതുകൊണ്ട് പ്രപഞ്ചവിഷയങ്ങളിൽ ഏതെങ്കിലും ഒന്നെടുത്ത് അതിനെ ഈശ്വര സ്വരൂപമായി സങ്കല്പിച്ച് ഉറപ്പിക്കുമ്പോൾ പ്രപഞ്ചചിന്ത ക്രമേണ കുറയുകയും, അതോടുകൂടി ഈശ്വരചിന്ത വർദ്ധിച്ചു മനസ്സ് ഈശ്വരാകാരമായി പരിണമിക്കുകയും ചെയ്യും. പ്രണവത്തെ ഈശ്വരസ്വരൂപമായി ചിന്തിച്ച് മനസ്സിനെ ഈശ്വരനിലേയ്ക്ക് തിരിക്കുന്ന പരിശീലനമാണ് പ്രണവാദ്യോസം. ഈശ്വരൻ പൂർണ്ണനും നിരാകാരനും ആണെങ്കിലും അപൂർണ്ണവും അനേകാകൃതിയുമായ പ്രപഞ്ചത്തിലൂടെയാണ് പ്രകാ

ശിക്ഷുന്നത്. പക്ഷേ പ്രപഞ്ചവടിവിൽ സ്തുരിക്കുന്ന ഈശ്വരനെ വിസ്മരിച്ച് പ്രപഞ്ചത്തെ മാത്രം കാണുന്ന സ്വഭാവമാണ് ജീവനുള്ളത്. വേദാന്തദൃഷ്ടിയിൽ ഈ പ്രപഞ്ചം ഈശ്വരന്റെ ഉപാധിയാണ്. സ്ഥൂലം, സൂക്ഷ്മം, കാരണം എന്നു മൂന്നു ഘടകങ്ങൾ ഈ ഉപാധിയിലുണ്ട്. നാനാതരത്തിൽ കാണപ്പെടുന്ന അനേക കോടി ബ്രഹ്മമാണ്ഡങ്ങൾ ഉൾപ്പെട്ട പ്രപഞ്ചം ഇന്ദ്രിയങ്ങൾക്ക് വിഷയമായതിനാൽ അതിനു സ്ഥൂലപ്രപഞ്ചമെന്നുപേരുണ്ടായി. പ്രപഞ്ചം പഞ്ചഭൂതങ്ങൾ ചേർന്നുണ്ടായതായി ഭാരതീയതത്വചിന്തകന്മാർ സിദ്ധാന്തിച്ചിട്ടുണ്ട്. അഞ്ചു ജ്ഞാനേന്ദ്രിയങ്ങൾ കൊണ്ടാണല്ലോ നാം പ്രപഞ്ചത്തെ അറിയുന്നത്. ആ അറിവു വച്ചുകൊണ്ടു പ്രപഞ്ചത്തിനു അഞ്ചു ഘടകങ്ങളുണ്ടെന്നു നാം തീരുമാനിച്ചു. അവയിൽ ശ്രോത്രേന്ദ്രിയം ശബ്ദത്തേയും, തപഗ്നിന്ദ്രിയം സ്പർശത്തേയും, നേത്രേന്ദ്രിയം രൂപത്തേയും, രസനേന്ദ്രിയം രസത്തേയും, ഘ്രാണേന്ദ്രിയം ഗന്ധത്തേയുമാണ് ഗ്രഹിക്കുന്നത്. ഈ ശബ്ദാദി ഗുണങ്ങൾ തന്നെയാണ് പ്രപഞ്ചരൂപത്തിൽ നമുക്ക് അനുഭവപ്പെടുന്നതെന്ന് സൂക്ഷ്മനിരീക്ഷണത്തിൽ മനസ്സിലാക്കാൻ കഴിയും. എന്നാൽ ശബ്ദാദിവിഷയങ്ങൾ ഗുണങ്ങളാണെന്നും അവ സ്തുവലംബമായി ചില പദാർത്ഥങ്ങൾക്കു ഉണ്ടെന്നും ഊഹിച്ചറിഞ്ഞ് പ്രപഞ്ചത്തിന്റെ മൂലപദാർത്ഥങ്ങളായി പഞ്ചഭൂതങ്ങളെ നാം സ്വീകരിച്ചു. അവയാണ് ആകാശം, വായു, അഗ്നി, ജലം, ഭൂമി, എന്നു പേരിൽ അറിയപ്പെടുന്ന അഞ്ചു പദാർത്ഥങ്ങൾ. പഞ്ചഭൂതങ്ങളുടെ തനിസ്വരൂപം അതിസൂക്ഷ്മമായതിനാൽ സ്ഥൂലദൃഷ്ടിക്കു വിഷയമാകുകയില്ല, ആ സൂക്ഷ്മ പദാർത്ഥങ്ങൾ മാത്രാവ്യത്യാസം അനുസരിച്ച് ഇടകലർന്ന് മിശ്രവസ്തുക്കളായിത്തീരുമ്പോഴാണ് ഇന്ദ്രിയഗോചരങ്ങളായിത്തീരുന്നത്. പഞ്ചഭൂതങ്ങളുടെ മാത്രാഭേദമനുസ

രിച്ചുള്ള ഇടകലർപ്പിന് "പഞ്ചീകരണം" എന്നു വേദാന്തശാസ്ത്രത്തിൽ നാമകരണം ചെയ്തിരിക്കുന്നു. നമുക്കുണ്ടാവേണ്ടുന്ന സ്ഥൂലമായ ഈ ഭൂലോകം ഭൂമിതത്വത്തിന്റെ തന്മാത്രകൾ പകരിയും ബാക്കി നാലു ഭൂതങ്ങളുടെ എട്ടിൽ ഒരു ഭാഗം വീതമുള്ള തന്മാത്രകൾ പകരിയും കൂടികലർന്നുണ്ടായതാണ്. ഇതുപോലെ ഈ സ്ഥൂല പ്രപഞ്ചത്തിലെ ജലത്തിൽ ജലത്തിന്റെ തന്മാത്രകൾ പകരിയും ബാക്കി ഭൂതങ്ങളുടെ തന്മാത്രകൾ എല്ലാം കൂടി പകരിയും അടങ്ങിയിട്ടുണ്ട്. ഇതേ വിധത്തിൽ അഗ്നി, വായു, ആകാശം തുടങ്ങിയ സ്ഥൂലഭൂതങ്ങളുടെ സ്വരൂപവും ഉൾക്കൊള്ളിയേണ്ടതാണ്. ഇങ്ങനെ സ്ഥൂലഭൂതങ്ങൾ ചേർന്നുണ്ടായ ഈ സ്ഥൂലപ്രപഞ്ചം ഈശ്വരന്റെ സ്ഥൂല ശരീരമാകുന്നു. സ്ഥൂലോപാധിയിൽ കൂടി പ്രകാശിക്കുന്ന ഈശ്വരനാണ് വിരാട് രൂപനെന്നും വിശ്വരൂപനെന്നും, വൈശ്വാനരനെന്നും പല പേരുകളിൽ വർണ്ണിക്കപ്പെടുന്നത്. വിശേഷരൂപത്തിൽ-നാനാരൂപത്തിൽ - വിരാജിക്കുന്നതുകൊണ്ട് പ്രപഞ്ചോപാധികനായ ഈശ്വരൻ വിരാട്ടൻ പേരു സിദ്ധിച്ചതാണ്.

ഇതുപോലെ പഞ്ചീകരിക്കാത്ത-മറ്റു ഭൂതങ്ങളോടൊക്കെ കലരാത്ത-പഞ്ചഭൂതതന്മാത്രകളുടെ സമാഹാരം സൂക്ഷ്മപ്രപഞ്ചമാകുന്നു. സമഷ്ടിരൂപമായ ഇന്ദ്രിയങ്ങൾ, സമഷ്ടിപ്രാണൻ, സമഷ്ടിമനസ്സ്, സമഷ്ടിബുദ്ധി തുടങ്ങിയവ ചേർന്ന സൂക്ഷ്മപ്രപഞ്ചം ഈശ്വരന്റെ സൂക്ഷ്മശരീരമാണ്. ഈ സൂക്ഷ്മശരീരത്തെ ഞാനെന്നഭിമാനിക്കുന്ന-സൂക്ഷ്മശരീരത്തിൽ വ്യാപിച്ചു നിൽക്കുന്ന-ഈശ്വരൻ ഹിരണ്യഗർഭൻ എന്ന പേരിൽ പ്രസിദ്ധനാണ്. ജ്ഞാനശക്തിയുള്ളവൻ എന്ന് ഹിരണ്യഗർഭപേരുത്തിന് അർത്ഥപരമായും, ജ്ഞാനമെന്നു ഹിരണ്യശബ്ദത്തിനർത്ഥം

ശ്രുതികളിൽ കൊടുത്തിരിക്കുന്നു. ഹിരണ്യഗർഭൻ സ്ഥൂലപ്രപഞ്ചത്തെ മുഴുവൻ അറിയുന്നതുകൊണ്ട് ആ പേര് അന്തർത്ഥമാണ്. ഹിരണ്യഗർഭൻ സൂത്രാത്മാവു്, പ്രാണൻ എന്നു രണ്ടു പേരുകൾകൂടിയുണ്ട്. മാലയിൽപരടെന്നതുപോലെ പ്രപഞ്ചത്തിൽ അനുസ്യൂതമായി നിലകൊള്ളുന്നതുകൊണ്ട് സൂത്രാത്മാവെന്നും ക്രിയാശക്തിക്കിരിപ്പിടമായതുകൊണ്ടു പ്രാണനെന്നും കൂടി പേര് വന്നുപേർന്നു. സൂക്ഷ്മപ്രപഞ്ചത്തിനും ഒരു കാരണമുണ്ട്. അതാണ്, പ്രകൃതി, പ്രധാനം, മായ, ഈശ്വരശക്തി മുതലായ നാനാപേരുകളിൽ അറിയപ്പെടുന്ന ഈശ്വരന്റെ കാരണശരീരം. ഇത് എല്ലാവരിനും കാരണമായതിനാൽ പ്രകൃതി എന്നും എല്ലാവരിനേയും ധരിക്കുന്നതിനാൽ പ്രധാനം എന്നും ഈശ്വരനിൽ പ്രപഞ്ചരൂപം തോന്നിപ്പിക്കുന്നതിനാൽ മായ എന്നും ഈശ്വരന്റെ സൃഷ്ടി, സ്ഥിതി, സംഹാരാദിലീലകൾക്കു് ഉപാദാനകാരണമായിരിക്കുന്നതിനാൽ ഈശ്വരശക്തി എന്നും പറയപ്പെടുന്നു. കാരണശരീരം ത്രിഗുണാത്മകമാണ്. കിനാവു് ഉണർവു് സൃഷ്ടിപ്പിയിൽ അടങ്ങുന്നതു പോലെ, സ്ഥൂലപ്രപഞ്ചവും സൂക്ഷ്മപ്രപഞ്ചവും ഈ കാരണശരീരത്തിൽ അടങ്ങുന്നു. ഇന്ദ്രജാലക്കാരനിൽ അടങ്ങിയിരിക്കുന്ന മോഹനശക്തിപോലെയും വിശ്വാമിത്രൻ മുതലായ യോഗികളിൽ അടങ്ങിയിരുന്ന യോഗശക്തിപോലെയും നിർഗുണനും നിരാകാരനും സത്യസ്വരൂപനുമായ ഈശ്വരനിൽ പ്രപഞ്ചത്തെയല്ലാദിപ്പിക്കുവാൻ കഴിവുള്ള ഒരു ശക്തിയുണ്ട് എന്നു കല്പിക്കപ്പെട്ടിരിക്കുന്നു. അതാണ് ഈശ്വരന്റെ കാരണശരീരം. കാരണശരീരമാകുന്ന ഉപാധിയിൽകൂടി പ്രകാശിക്കുന്ന ഈശ്വരൻ അവ്യയൻ, സർവ്വാനന്തര്യാമി, ദേവൻ, അവ്യാകൃതൻ, വിശ്വകാരണം മുതലായ പല

പേരുകൾ ഉണ്ട്. നാശമില്ലാത്തതിനാൽ അവ്യയനെന്നും, സർവ്വപ്രാണികളുടേയും ഹൃദയത്തിൽ ഇരുന്നു കൊണ്ട് അവയുടെ എല്ലാ പ്രവൃത്തികൾക്കും പ്രേരണനല്കുന്നതിനാൽ സർവ്വാന്തര്യാമിയെന്നും, എപ്പോഴും പ്രകാശിക്കുന്നതിനാൽ ദേവനെന്നും, രൂപമില്ലാത്തതിനാൽ അവ്യക്തനെന്നും, സ്ഥൂലസൂക്ഷ്മപ്രപഞ്ചങ്ങൾക്കെല്ലാം കാരണമായതിനാൽ വിപകാരണമെന്നും മറ്റും പലപേരുകൾ ഒരേ ഈശ്വരൻ വന്നുചേർന്നിരിക്കുന്നു. വിരാട്ടിനു മുർത്തമെന്നും ഹിരണ്യഗർഭനും അമൂർത്തമെന്നും, കാരണശരീരാഭിമാനിയായ ഈശ്വരൻ അവിയാകൃതൻ എന്നും കൂടി നാമധേയമുള്ളതായി കാണുന്നുണ്ട്. ഇങ്ങനെയുള്ള സ്ഥൂലസൂക്ഷ്മകാരണോപാധികളോടു ചേരാത്ത പൂർണ്ണവും നിർഗുണവും ഭേദരഹിതവുമായ ഈശ്വരചൈതന്യമാണ് വേദാന്തശാസ്ത്രപ്രസിദ്ധമായ നിർഗുണബ്രഹ്മം. അതിന് ഈശ്വരസാക്ഷിയെന്നും പേരുണ്ട്. എല്ലാറ്റിനും അധിഷ്ഠാനമായി, എല്ലാറ്റിനേയും പ്രകാശിപ്പിച്ചുകൊണ്ടിരിക്കുന്ന ആ ബ്രഹ്മത്തിന് ഉപാധിവശാൽ സ്ഥൂലാദി നാലു ഭാവങ്ങൾ വന്നുചേർന്നതായി വ്യവഹരിക്കപ്പെടുന്നു. സ്ഥൂലഭാവം വിരാട്ടം, സൂക്ഷ്മഭാവം ഹിരണ്യഗർഭനും, കാരണഭാവം ഈശ്വരനും, സാക്ഷിഭാവം നിർഗുണബ്രഹ്മവും ആണ്. അതുപോലെ ഈശ്വരവാചകമായ പ്രണവത്തിനും നാലു ഭാവമുണ്ട്. അകാരം, ഉകാരം, മകാരം അമാത്രം (അർദ്ധമാത്ര) ഇതാണ് ആ നാലു ഭാവങ്ങൾ. അകാരം വിരാട്ടിനേയും, ഉകാരം ഹിരണ്യഗർഭനേയും, മകാരം ഈശ്വരനേയും, അമാത്ര നിർഗുണബ്രഹ്മത്തേയും കുറിക്കുന്നു എന്നാണ് സങ്കല്പം. അതുപോലെ ഈശ്വരന്റെ വ്യപ്തിഭാവമായ ജീവനും നാലവസ്ഥകളുണ്ടല്ലോ. ജാഗ്രദവസ്ഥാരൂപമായ സ്ഥൂലശരീരത്തെ ഞാനെന്നഭിമാനിക്കുന്ന ജീവൻ വിശ്വനും, സ്വപ്നാവസ്ഥാരൂപമായ

സൂക്ഷ്മശരീരത്തെ ഞാനെന്നഭിമാനിക്കുന്ന ജീവൻ തൈജസനും, സുഷുപ്തവസ്ഥാരൂപമായ കാരണശരീരത്തെ ഞാനെന്നഭിമാനിക്കുന്ന ജീവൻ പ്രാജ്ഞനും ഈ മൂന്നു ശരീരത്തേയും വിട്ടു തുര്യാവസ്ഥാരൂപമായി പ്രകാശിക്കുന്ന ജീവൻ അവസ്ഥാന്തരസാക്ഷിയായ കൂടസ്ഥചൈതന്യവും ആണല്ലോ. സ്ഥൂലശരീരത്തിൽ അഭിമാനരൂപത്തിൽ പ്രവേശിച്ചിരിക്കുന്നതുകൊണ്ട് വിശ്വനെന്നും, തേജോമയവും സൂക്ഷ്മശരീരാത്മകവുമായ അന്തഃകരണത്തോടു ചേർന്നിരിക്കുന്നതിനാൽ തൈജസനെന്നും, സ്ഥൂലസൂക്ഷ്മശരീരങ്ങൾക്കു് ഉപാദാനകാരണമായ അജ്ഞാനത്തേയും അതിൽനിന്നുണ്ടായ വികാരങ്ങളേയും അവഭാസിപ്പിക്കുന്നതുകൊണ്ടും അസ്പഷ്ടമായ കാരണോപാധിയിൽകൂടി പ്രകാശിക്കുന്നതുകൊണ്ടും പ്രജ്ഞാരൂപമായ ചൈതന്യത്തിനു പ്രാധാന്യം ഉള്ളതുകൊണ്ടും പ്രാജ്ഞനെന്നും, നിരുപാധികവും നിർവ്വികാരവുമായി പ്രകാശിക്കുന്നതുകൊണ്ടും കൂടസ്ഥനെന്നും ഉള്ള പേരു് ജീവചൈതന്യത്തിനും വന്നുചേർന്നതാണു്. ജീവന്റെ ശരീരോപാധികൾ മൂന്നും വ്യഷ്ടിരൂപത്തിലും ഈശ്വരന്റെ ശരീരോപാധികൾ മൂന്നും സമഷ്ടിരൂപത്തിലും വിളങ്ങുന്നു. പ്ലാവു് മാവു് മുതലായവ വ്യഷ്ടിജ്ഞം, വൃക്ഷം സമഷ്ടിജ്ഞം ഉദാഹരണമാണു്. വ്യഷ്ടിജ്ഞ സമഷ്ടിയിൽ നിന്നു മാറി സ്വതന്ത്രമായ ഒരു സത്തായില്ല. അതുകൊണ്ടു് സമഷ്ടിരൂപത്തിൽത്തന്നെ വ്യഷ്ടിസ്വരൂപത്തെ മനസ്സിലാക്കണം. ഈ ദൃഷ്ടിയിൽ സർവ്വജീവജാലങ്ങളും സമഷ്ടിരൂപത്തിൽ പ്രകാശിക്കുന്ന ഈശ്വരനാണെന്നു സാധകന്മാർ ഗ്രഹിക്കണം. ഇപ്രകാരം മനസ്സിലാക്കി വ്യഷ്ടിസ്ഥൂലശരീരോപാധികനായ വിശ്വനെന്ന സമഷ്ടിസ്ഥൂലശരീരോപാധികനായ വിരാട്ടിലും വ്യഷ്ടിസൂക്ഷ്മശരീരോപാധികനായ തൈജസനെ സമഷ്ടിസൂക്ഷ്മശരീരോപാധികനായ ഹിരണ്യഗർഭ

നിലും വൃഷ്ടികാരണശരീരോപാധികനായ പ്രാജ്ഞനെ സമഷ്ടികാരണശരീരോപാധികനായ അവ്യാക്തനെന്ന് അറിയപ്പെടുന്ന ഈശ്വരനിലും, വൃഷ്ടിശരീരോപാധികൾക്കു മുന്നിന്നും അധിഷ്ഠാനവും സാക്ഷിയും ആയി പ്രകാശിക്കുന്ന കൂടസ്ഥചൈതന്യത്തെ സമഷ്ടിശരീരോപാധികൾക്കുമുന്നിന്നും അധിഷ്ഠാനവും സാക്ഷിയുമായി വിളങ്ങുന്ന നിരുപാധികബ്രഹ്മചൈതന്യത്തിലും ഭാവനാരൂപത്തിൽ ലയിപ്പിച്ചു് താൻ നിരുപാധികവും നിർഗുണവുമായ ആ ബ്രഹ്മതന്നെയാണെന്നു ദൃഢമായി ഉറപ്പുവരുത്തി ധ്യാനിച്ചു് സമാധി പരിശീലിക്കുന്നതിനുള്ള വഴിയാണ് പ്രണവചിന്തയിലുള്ളതു്.

ഓംകാരം ബ്രഹ്മതന്നെയാണെന്ന് ഒന്നാമതായി വിശ്വസിക്കണം. ബ്രഹ്മം വിശ്വവിരാഡ് രൂപത്തിൽ സ്ഥൂലമായും, തൈജസഹിരണ്യഗർഭരൂപത്തിൽ സൂക്ഷ്മമായും, പ്രാജ്ഞാവ്യാക്തരൂപത്തിൽ കാരണമായും, കൂടസ്ഥചൈതന്യബ്രഹ്മരൂപത്തിൽ ഉപാധിരഹിതമായും വിളങ്ങുന്നതുപോലെ, ഓംകാരവും അകാരരൂപത്തിലും ഉകാരരൂപത്തിലും മകാരരൂപത്തിലും അമാത്രാരൂപത്തിലും പ്രകാശിക്കുന്നുണ്ടു്. അതിനാൽ അകാരം വിശ്വവും വിരാട്ടം, ഉകാരം തൈജസവും, ഹിരണ്യഗർഭവും, മകാരം പ്രാജ്ഞവും ഈശ്വരവും, അമാത്ര കൂടസ്ഥചൈതന്യവും ബ്രഹ്മവും ആണെന്നു സങ്കല്പിച്ചു് അകാരം ഉകാരത്തിലും, ഉകാരം മകാരത്തിലും, മകാരം അമാത്രയിലും ലയിക്കുന്നതായി ഭാവന ചെയ്തു് അമാത്രാരൂപമായ ബ്രഹ്മം കൂടസ്ഥചൈതന്യരൂപമായ താൻതന്നെയാണെന്നു ചിന്തിച്ചു് അമാത്രയിൽ അന്തഃകരണത്തെ ലയിപ്പിക്കുമ്പോൾ സാധകനായ മുരുകുവിനു് ലയസമാധി സിദ്ധിക്കുന്നതാണു്.

പ്രണവം ഹീശ്വരം വിദ്യാത്
 സർവ്വസ്യ ഹൃദി സംസ്ഥിതം
 സർവ്വവ്യാപിനമോങ്കാരം
 മതയാ ധീരോ ന ശോചതി.

എന്നാണ് പ്രണവത്തെ ഈശ്വരരൂപത്തിൽ അറിഞ്ഞാലുള്ള ഫലത്തെപ്പറ്റി ശ്രീ ഗൗഡപാദാചാര്യർ പറയുന്നത്. 'സർവ്വജീവജാലങ്ങളുടെയും സൂരണകൾക്കായ്ക്കായ ഹൃദയത്തിൽ കുടികൊള്ളുന്ന ഈശ്വരൻ ഓങ്കാരമാണെന്നറിയണം. ആകാശംപോലെ സർവ്വവ്യാപിയായിരിക്കുന്ന ഓങ്കാരസ്വരൂപമായി ഈശ്വരനെ ചിന്തിച്ചറിയുന്ന ബുദ്ധിമാൻ സംസാരഭംഗം അനുഭവിക്കുന്നതല്ല.' ഈ വിവരണംവഴി പ്രണവധ്യാനം മോക്ഷത്തെ ഉളവാക്കുമെന്ന് ശ്രീ ഗൗഡപാദാചാര്യർ ഉപദേശിക്കുകയാണ് ചെയ്യുന്നത്. ഇക്കാരണത്താലും ഓങ്കാരമാണെന്നും അതു ഭൂതഭാവീവർത്തമാനകാലങ്ങളിലും നിലകൊള്ളുന്നുണ്ടെങ്കിലും ആ കാലങ്ങളേയും അതിക്രമിച്ചിരിക്കുന്നതാണെന്നും ഉപക്രമിച്ചിട്ട്, ഇതെല്ലാം ആത്മസ്വരൂപമായ ബ്രഹ്മമാണെന്നും ആ ബ്രഹ്മത്തിന് സ്ഥൂലം, സൂക്ഷ്മം, കാരണം, തൂര്യം (നാലാമത്തേത്) എന്നു നാലു പാദങ്ങളുണ്ടെന്നും മാണ്ഡൂക്യോപനിഷത്തു ചൂണ്ടിക്കാണിക്കുന്നു. അനന്തരം ജാഗ്രദവസ്ഥ, സ്വപ്നാവസ്ഥ, സുഷുപ്താവസ്ഥ ഇവ മൂന്നും പരിശോധിച്ചു നോക്കി ഈ അവസ്ഥകൾക്കെല്ലാം അധിഷ്ഠാനമായും സാക്ഷിയായും പ്രകാശിക്കുന്ന തൂര്യരൂപമായ ബ്രഹ്മസ്വരൂപത്തെ 'അചിന്ത്യം, അവ്യപദേശ്യം, ഏകാത്മപ്രത്യയസാരം, പ്രപഞ്ചോപശമം, ശാന്തം, ശിവം, അദ്വൈതം, ചതുർത്വം മന്യന്തേ സ ആത്മാ വിജ്ഞേയഃ,' എന്ന മന്ത്രങ്ങളിലൂടെ മാണ്ഡൂക്യോപനിഷത്തു നമുക്ക് ഉപദേശിച്ചുതരികയാണ് ചെയ്യുന്നത്. അതിനുശേഷം ആ ഉപനി

ഷത്തുതന്നെ ബ്രഹ്മം ഓംകാരമാണെന്നും ആ ഓംകാരത്തിന്റെ അകാരം, ഉകാരം, മകാരം എന്ന മൂന്നു മാത്രകളും ബ്രഹ്മത്തിന്റെ ജാഗ്രത്തു്, സ്വപ്നം, സുഷുപ്തി ഈ മൂന്നവസ്ഥാരൂപത്തിലുള്ള പാദങ്ങളാണെന്നും നിർദ്ദേശിച്ചിട്ടു്, ഓംകാരത്തിന്റെ അമാത്ര വാക്കിനും മനസ്സിനും വിഷയമല്ലാത്ത ബ്രഹ്മത്തിന്റെ നാലാമത്തെ പാദമായ ശിവസ്വരൂപമാണെന്നും പ്രഖ്യാപിച്ചിട്ടു്, ഇങ്ങനെയുള്ള ഓംകാരം ബ്രഹ്മമാണു് എന്നുതന്നെ അറിയുന്നവൻ യഥാർത്ഥ ബ്രഹ്മജ്ഞാനിയായിത്തീരമെന്നു് ഉറപ്പിച്ചു പറഞ്ഞുകൊണ്ടു് ആ ഉപദേശം ഉപസംഹരിക്കുകയാണുപെയ്യുന്നതു്. അഭിധാനത്തിനു പ്രാധാന്യം കല്പിച്ചുകൊണ്ടു് ബ്രഹ്മത്തെ പ്രണവമായും അഭിധേയത്തിനു് പ്രാധാന്യം കല്പിച്ചുകൊണ്ടു് പ്രണവത്തെ ബ്രഹ്മമായും പ്രസ്തുത ഉപനിഷത്തു വ്യാഖ്യാനിച്ചിരിക്കുകയാണു്. സ്ഥൂലസൂക്ഷ്മകാരണരൂപത്തിൽ അറിയപ്പെടുന്ന ദൃശ്യപ്രപഞ്ചമെല്ലാം ദൃശ്യരൂപമായ ബ്രഹ്മമാണെന്നും ആ ബ്രഹ്മം പ്രണവസ്വരൂപമാണെന്നും ഉപദേശിക്കുന്ന ഉപനിഷത്തു് പ്രണവോപാസനകൊണ്ടുതന്നെ സാധകനു മോക്ഷം സിദ്ധിക്കുമെന്നു് ഉറപ്പിച്ചു പറയുന്നുണ്ടു്. പ്രപഞ്ചം ഉണർവു്, കിനാവു്, ഉറക്കം ഈ മൂന്നു രൂപത്തിൽമാത്രമേ നമുക്കുവേണ്ടിപ്പെടുന്നുള്ളു. ഇതിന്റെ സ്ഥൂലരൂപം ജാഗ്രത്തും, സൂക്ഷ്മരൂപം സ്വപ്നവും കാരണരൂപം സുഷുപ്തിയും ആകുന്നു. ഈ മൂന്നവസ്ഥകളും നമുക്കുവേണ്ടിപ്പെടുന്നുണ്ടെങ്കിലും ഒരവസ്ഥയിൽ ആ അവസ്ഥമാത്രമേ അനുഭവപ്പെടുന്നുള്ളു; മററവസ്ഥകളെക്കുറിച്ചു അറിയുവാൻ കഴിയുന്നില്ല. എന്നാൽ 'ഞാൻ ഉണർന്നു, ഞാൻ കിനാവു കണ്ടു, ഞാൻ ഉറങ്ങി,' എന്നുള്ള അനുഭവം എല്ലാവർക്കും ഉണ്ടു്. ഈ അനുഭവത്തെ പരിശോധിച്ചു നോക്കുമ്പോൾ മൂന്നവസ്ഥകളും അറിയപ്പെടുന്നതായും അവയെ അറിയു

ന്ന വസ്തു (ദൃഷ്ട്) അവയിൽനിന്നു ഭിന്നമായി ഇരിക്കുന്നതായും തെളിയുന്നു. ആ അറിയുന്ന വസ്തു ഒരു കാലത്തും നശിക്കാത്തതും ഏപ്പോഴും അറിവിൻ വടിവിലിരിക്കുന്നതും ആണ്. ഉണർവും, കിനാവും, ഊക്കവും ഉണ്ടായി നശിച്ചുകൊണ്ടിരിക്കുമ്പോഴും ആ അവസ്ഥകളുടെ ഉണ്യേയും ഇല്ലായ്മയേയും ആ വസ്തു അറിയുന്നുമുണ്ട്. ആ നിത്യമായ വസ്തു 'ഞാൻ, ഞാൻ' എന്നിങ്ങനെയുള്ള അനുഭവത്തിന് അവലംബമായി നിരന്തരം നിലകൊള്ളുന്ന അവസ്ഥാന്ത്രയസാക്ഷിയാണ്. തുല്യം എന്ന പേരിൽ മാന്യുകോപനിഷത്തു് ചൂണ്ടിക്കാണിക്കുന്ന ബ്രഹ്മത്തിന്റെ നാലാം പാദം ഞാനെന്ന അനുഭവത്തിനു ലക്ഷ്യമായി നില്ക്കുന്ന ഈ സാക്ഷിചൈതന്യമാണ് എന്നു സംശയം കൂടാതെത്തന്നെ അനുഭവത്തെ മുൻ നിർത്തി നിശ്ചയിക്കുവാൻ വിചാരശീലന്മാർക്കെല്ലാം കഴിയും. പ്രണവത്തിന്റെ അമാത്ര ചൂണ്ടിക്കാണിക്കുന്നതും ഈ സാക്ഷിസ്വരൂപത്തെത്തന്നെയാണ്. വസ്തുവത്തിൽ ഏകവും നിരവയവവും ആയ ബ്രഹ്മത്തിനു നാലു പാദം എന്നല്ല ഒരു പാദം പോലും ഇല്ല. എന്നാൽ സാധകന്മാരുടെ അനുഭവത്തെ പരിശോധിക്കുന്നതിനു വേണ്ടി നാലു പാദങ്ങൾ കല്പിക്കപ്പെട്ടിരിക്കുകയാണെന്നു പ്രത്യേകം ഓർക്കണം. സ്ഥൂലമായ ജാഗ്രദനുഭവത്തിൽ നിന്നു് സൂക്ഷ്മമായ സ്വപ്നത്തിലേയ്ക്കും അവിടെനിന്നു് അവ്യക്തവും കാരണരൂപവുമായ സൂഷുപ്തിയിലേയ്ക്കും സാധകന്റെ ബുദ്ധിയെ തിരിച്ചുവിട്ടു് ആ അവസ്ഥകളുടെ സാക്ഷിസ്വരൂപമായ ബ്രഹ്മത്തിലെത്തിയ്ക്കുവാനാണ് ബ്രഹ്മത്തിനു നാലു പാദങ്ങൾ ഉണ്ടെന്നു് ഉപനിഷത്തുകൾ നിർദ്ദേശിക്കുന്നതു്. ആധുനിക മനഃശാസ്ത്രജ്ഞന്മാർ സബോധാവസ്ഥയായ ജാഗ്രത്തും, ഉപബോധാവസ്ഥയായ സ്വപ്നവും അബോധാവസ്ഥയായ സൂഷുപ്തിയും മാത്രമേ പരിശോധിച്ചുകൊണ്ടിരിക്കുന്നുള്ളൂ.

എന്നാൽ പ്രാചീന ഭാരതീയർ ബോധാതീതമായ തുര്യം വസ്ഥയിലെത്തി അതു നിത്യവും, പൂർണ്ണവും, സത്യവും ആണെന്നും മറ്റു മൂന്നുവസ്ഥകളും അതിൽ കൽപ്പിതങ്ങളാണെന്നും ഉള്ള പരമാർത്ഥം സ്വാന്തര്യത്തെ മുൻനിർത്തി പ്രഖ്യാപിച്ചിട്ട് വർഷസഹസ്രങ്ങൾ കഴിഞ്ഞിരിക്കുന്നു.

ജിജ്ഞാസ സ്നാനാദികൾകൊണ്ടു ശരീരശുദ്ധിവൃത്തി ആചാര്യനെ നമസ്കരിച്ചു ഈശ്വരസ്മരണയോടുകൂടി മൂന്നുസന്ധ്യകളിലും ഏകാന്തമായ സ്ഥലത്തു് ആസനം ബന്ധിച്ചു് വടക്കോട്ടഭിമുഖമായി ഇരുന്ന് ഏകാഗ്രതയോടുകൂടി പ്രണവമന്ത്രം ഉപാസിക്കേണ്ടതാണു്. ആ മന്ത്രത്തിന്റെ ദൃഷ്ടാവായ ബ്രഹ്മാവിനെ ശിരസ്സിലും അതിന്റെ ചമസ്സായ ഗായത്രിയെ മുഖത്തും അതിന്റെ ദേവതയായ പരമാത്മാവിനെ ഹൃദയത്തിലും സങ്കല്പിച്ചു് ഗുരുപദേശമനുസരിച്ചു് പ്രണവമന്ത്രം ജപിക്കണം. ആ ദിവ്യമന്ത്രം ബ്രഹ്മസ്വരൂപമാണെന്നു പൂർണ്ണമായി നിശ്ചയിച്ചു് വ്യഷ്ടിരൂപത്തിലും സമഷ്ടിരൂപത്തിലും പ്രകാശിക്കുന്ന അകാരം വിശ്വനം വിരാട്ടമാണെന്നു ചിന്തിക്കണം. ആ അകാരം ജാഗ്രദവസ്ഥയെ ആണല്ലോ സൂചിപ്പിക്കുന്നതു്. അനന്തരം വ്യഷ്ടിസമഷ്ടിജാഗ്രത്സ്വരൂപമായ വിശ്വനം വിരാട്ടം, വ്യഷ്ടിസമഷ്ടിസ്വപ്നസ്വരൂപമായ തൈജസനം ഹിരണ്യഗർഭനേമാകുന്ന ഉകാരത്തിൽ ലയിക്കുന്നതായി സങ്കല്പിക്കണം. ആ സങ്കല്പം ഉറച്ചുകഴിഞ്ഞാൽ ആ ഉകാരരൂപമായ സ്വപ്നാവസ്ഥ മുഴുവനും വ്യഷ്ടിസമഷ്ടി സുഷുപ്തിരൂപമായ പ്രാജ്ഞനും അവ്യാകൃതനാകുന്ന മകാരത്തിൽ അടങ്ങിയതായി ഭാവന ചെയ്യണം. ആ ഭാവനയും ഉറച്ചുകഴിയുമ്പോൾ ആ മകാരവും അതു പ്രകാശിപ്പിക്കുന്ന പ്രാജ്ഞനും അവ്യാകൃതനും വ്യഷ്ടിസമഷ്ടിതുര്യരൂപമായ കൂടസ്ഥചൈതന്യവും

ബ്രഹ്മചൈതന്യവുമാകുന്ന അമാത്രയായ ബിന്ദുവിൽ ലയിച്ചതായി ധ്യാനിച്ചു. ആ കൂടസ്ഥചൈതന്യമായ താൻ ബ്രഹ്മമാണെന്നു നിരന്തരം ചിന്തിച്ചു. മനസ്സ് ആ ബ്രഹ്മസ്വരൂപത്തിൽ ലയിപ്പിക്കണം. ഇങ്ങനെയാണ് പ്രണവോപാസനയുടെ സാമാന്യസ്വരൂപം ശാസ്ത്രങ്ങളിൽ പ്രതിപാദിച്ചിരിക്കുന്നത്. ഓംകാരത്തെ ബ്രഹ്മമായും അതിന്റെ മാത്രകളെ ബ്രഹ്മത്തിന്റെ പാദങ്ങളായും ഒന്നാമതായി നിശ്ചയിക്കണം. പിന്നീട് ഓംകാരസ്വരൂപമായ ബ്രഹ്മത്തിന്റെ ജാഗ്രത്സ്വ പ്തസുഷുപ്തിരൂപങ്ങളായ അകാരഉകാരമകാരപാദങ്ങളെക്കുറിച്ച് ചിന്തിച്ചറിഞ്ഞ് അവയെ യഥാക്രമം ലയിപ്പിച്ച് അമാത്രാസ്വരൂപമായ സാക്ഷിചൈതന്യത്തിൽ മനസ്സുറപ്പിച്ചാൽ പിന്നെ ഒന്നും ചിന്തിക്കേണ്ടതില്ല.

യുജ്ജീത പ്രണവേ ചേതഃ പ്രണവോ ബ്രഹ്മം മനീർഭയേ.

പ്രണവേ നിത്യയുക്തസ്യ ന ഭയഃ വിദ്യതേ ക്വചിത്.

എന്ന് മാന്ധ്യക്യോപനിഷത്കാരികയിൽ പ്രണവോപാസനയുടെ സ്വരൂപം പ്രതിപാദിച്ച കാണുന്നു. 'പ്രണവം അഭയമായ ബ്രഹ്മമാണ്. ആ പ്രണവത്തിൽ മനസ്സ് ഏകാഗ്രമാക്കി വെള്ളം. അങ്ങനെ എപ്പോഴും പ്രണവത്തിൽ മനസ്സുറച്ചിരിക്കുന്ന മനുഷ്യൻ ഒരു തരത്തിലുമുള്ള ഭയം ഒരിക്കലും ഉണ്ടാകുകയില്ല.' എന്നാണ് ഈ കാരികയുടെ അർത്ഥം. ഇപ്രകാരം സാധനചെയ്യുന്ന വ്യക്തിക്ക് പല അനുഭവങ്ങളും ഉണ്ടാകും. അതെല്ലാം ഗുരുവിന്റെ സന്നിധിയിൽ അറിയിച്ച് അദ്ദേഹത്തിന്റെ ആജ്ഞാനുസരണം സാധന ചെയ്തുകൊള്ളേണ്ടതാണ്. ഇവിടെ പ്രണവചിന്തയുടെ സാമാന്യരൂപമേ പ്രതിപാദിച്ചിട്ടുള്ളൂ. കൂടുതൽ അറിയണമെന്നാഗ്രഹിക്കുന്നവർ മാന്ധ്യക്യോപനിഷത്തു മുതലായ പ്രമാണങ്ങളും സഭഗുരുക്കന്മാരും വഴിയായി മനസ്സിലാക്കുവാൻ ശ്രമിക്കേണ്ടതാണ്.



രണ്ട്

യോഗമാർഗ്ഗം

പ്രണവോപാസന എന്ന പദത്തിനു പ്രണവസ്വരൂപനായ ഈശ്വരനെ ഉപാസിക്കുക എന്നാണർത്ഥം. അടുത്തിരിക്കുക, ഐക്യപ്പെടുക, ആരാധിക്കുക, ധ്യാനിക്കുക എന്നിങ്ങനെ പല അർത്ഥങ്ങളും ഉപാസനയ്ക്കുണ്ട്. ഉപാസകനായ ജീവൻ ഉപാസ്യനായ ഈശ്വരനോടു ചേർന്നിരിക്കുന്നതിനും അങ്ങനെ ഇരിക്കുന്നതിനുള്ള ധ്യാനാദിസാധനസാമഗ്രികൾക്കും ഉപാസന എന്ന പേരു പറയാവുന്നതാണ്. അജ്ഞാനം നിമിത്തം ദേഹാഭിമാനം കൈക്കൊണ്ട ജീവൻ സുഖലാഭത്തിനുവേണ്ടി പ്രപഞ്ചവിഷയങ്ങളെ ശരണം പ്രാപിക്കുകയാകുന്നു. ഇതത്രേ ജീവൻ ഈശ്വരനിൽനിന്നും അകന്നു പോകുവാനുള്ള കാരണം. ഇപ്രകാരമുള്ള അകൽച്ചയാണ് ജീവനുവന്നുചേർന്ന സംസാരബന്ധവും. ഈ ബന്ധത്തിൽനിന്ന് ജീവനെ യോഗമാർഗ്ഗത്തിൽക്കൂടി മോചിപ്പിച്ച് ഈശ്വരനോടു ഐക്യപ്പെടുത്തുന്നതിനുള്ള പ്രണവധ്യാനത്തിന് യോഗികമായ പ്രണവോപാസന എന്നു പറയുന്നു.

യോഗം

യോഗസമ്പ്രദായമനുസരിച്ചുള്ള പ്രണവോപാസന വിവരിക്കുന്നതിനുമുമ്പ് യോഗത്തെക്കുറിച്ചുകൂടി കുറച്ചു പ്രതിപാദിക്കുന്നത് യുക്തമായിരിക്കുമല്ലോ. യോഗശബ്ദത്തിനു പല അർത്ഥങ്ങളും ഉണ്ട്. എന്നാൽ 'സമാധി'

എന്നാണ് ഇവിടെ യോഗശബ്ദത്തിനർത്ഥം വിവക്ഷിച്ചു
രിക്കുന്നത്. 'സമാധി' എന്ന് അർത്ഥമുള്ള 'യജ' എന്ന
ധാതുവിൽനിന്നുണ്ടായ രൂപമാണു യോഗം. ചിത്ത
ത്തിന്റെ വൃത്തികളെ നിരോധിക്കുന്നതാണ് യോഗം.
എന്ന് പതഞ്ജലിമഹർഷി പറയുന്നു. സൂക്ഷ്മശരീര
ത്തിന്റെ പ്രധാനഘടകമാണ് ചിത്തം. പഞ്ചീകരിക്ക
പ്പെടാത്ത പഞ്ചഭൂതങ്ങളുടെ സാത്തചികമായ സമഷ്ടിഭാ
ഗം ചേർന്നുണ്ടായ ഒരു തത്ത്വമാണ് ചിത്തമെന്ന് വേ
ദാന്തശാസ്ത്രത്തിൽ വിവരിക്കുന്നു.

അന്തഃകരണം എന്നാണ് ചിത്തത്തിന്റെ സാമാന്യ
നാമം. ജീവനു ബാഹ്യവിഷയങ്ങളെ ഗ്രഹിക്കുവാൻ
രണ്ടുവിധത്തിലുള്ള ഉപകരണങ്ങളുണ്ട്. അവയാണ്
ഇന്ദ്രിയങ്ങളും അന്തഃകരണവും. പുറമേനിന്ന് ഇന്ദ്രിയ
ങ്ങൾ പ്രകാശിപ്പിക്കുന്ന ബാഹ്യവിഷയങ്ങളുടെ മായക
ളെ അന്തഃകരണം ഗ്രഹിച്ചു ആത്മാവിനു നൽകുകയാണു്
ചെയ്യുന്നത്. അതുകൊണ്ട് ഇന്ദ്രിയങ്ങൾക്ക് പുറത്തുള്ള
കരണങ്ങളെന്നും, ചിത്തത്തിനു് അകത്തുള്ള കരണമെന്നും
പേരുകൾ വന്നു ചേർന്നു. ഈ അന്തഃകരണം പഞ്ചഭൂത
തന്മാത്രകളുടെ സമഷ്ടിഭാഗവും ഇന്ദ്രിയങ്ങൾ ആ തന്മാത്ര
കളുടെ വ്യഷ്ടിഭാഗവും ചേർന്നാണുണ്ടായതു് എന്ന് ശാസ്ത്ര
ങ്ങളിൽ വിവരിക്കുന്നു. അന്തഃകരണത്തിൽ ജ്ഞാനം,
മനസ്സ്, ബുദ്ധി, ചിത്തം, അഹങ്കാരം എന്നു അഞ്ചു ഘട
കങ്ങൾ ഉണ്ട്. അന്തഃകരണം ആകാശഃപോലെ, ഏല്പാ
പദാർത്ഥങ്ങളേയും ഉള്ളിൽ ധരിക്കുവാൻ ഇടം കൊടുക്ക
ുന്നുണ്ടല്ലോ. ആ ഇടംകൊടുക്കുന്നതിനു സാധകമായ
ഘടകം സാമാന്യജ്ഞാനമാണു്. അതു് ആകാശാംശ
മാകുന്നു. വായു എന്നപോലെ സങ്കല്പവികല്പ
രൂപത്തിൽ ചലിക്കുന്ന അന്തഃകരണവൃത്തി
മനസ്സാണു്. അതു് വായുവിന്റെ അംശമാകുന്നു.

എല്ലാവിഷയങ്ങളേയും അഗ്നിയെപ്പോലെ പ്രകാശിപ്പിക്കുന്ന അന്തഃകരണവൃത്തി ബുദ്ധിയാണ്. അഗ്നിയുടെ അംശമാണതെന്നു പറയപ്പെടുന്നു. ജലത്തെപ്പോലെ പ്രപഞ്ചവിഷയങ്ങളിൽ വ്യാപിച്ചിരിക്കുന്ന അന്തഃകരണവൃത്തിയാണചിത്തം. അതു ജലപദാർത്ഥത്തിന്റെ അംശമാകുന്നു. ഭൂമിയെപ്പോലെ സകലവിഷയങ്ങളിലും കുറിയായി ഞാനെന്നും എന്റേതെന്നും അഭിമാനിക്കുന്ന അന്തഃകരണവൃത്തി അഹങ്കാരമാണ്. ഭൂമിയുടെ അംശമാണതെന്നു പറയപ്പെടുന്നു. ഇപ്രകാരം അപഞ്ചീകൃതപഞ്ചഭൂതങ്ങളുടെ സാത്താപിതത്വം കൈമാറിയ ചിത്തമാണ് ജീവന്റെ ബന്ധത്തിനും മുക്തിക്കും പ്രധാനകാരണമെന്നു യോഗശാസ്ത്രജ്ഞന്മാർ ഉദ്ഘോഷിക്കുന്നുണ്ട്. അന്തഃകരണത്തെ ചിത്തം, ചേതസ്സ്, ഹൃദയം, സ്വാന്തര്യം, ബുദ്ധി, മനീഷ തുടങ്ങി പല പേരിൽ വ്യവഹരിക്കാറുണ്ട്. എന്നാൽ ഈ നാമങ്ങൾ സാമാന്യരൂപത്തിൽ പറയുമ്പോൾ അന്തഃകരണത്തെയും, വിശേഷരൂപത്തിൽ പറയുമ്പോൾ അതിന്റെ വൃത്തികളായ മനസ്സ് ബുദ്ധി മുതലായ ഘടകങ്ങളേയുമാണ് കറിക്കുന്നതെന്നു അനുവാചകർ ഓർത്തിരിക്കുന്നതുകൊള്ളാം. ജലാശയം അലകളുടെ വടിവിൽ ഇളകുന്നതുപോലെ ചിത്തം വൃത്തിരൂപത്തിൽ എപ്പോഴും ചലിച്ചുകൊണ്ടാണിരിക്കുന്നതു്. ഈ ചലനത്തിനുള്ള കാരണം ചിത്തത്തിൽ സംഭരിച്ചിരിക്കുന്ന പൂർവ്വവാസനകളും, പ്രാണസ്ഥനവും ആകുന്നു.

ഓേ ബീജേ ചിത്തവൃക്ഷസ്യ പ്രാണസ്ഥനവാസനേ.

എന്ന് വസിഷ്ഠമഹർഷി ശ്രീരാമചന്ദ്രൻ ചിത്തസ്വരൂപം വിവരിച്ചുകൊടുക്കുന്ന കൂട്ടത്തിൽ പ്രതിപാദിച്ചിട്ടുണ്ട്. ചിത്തത്തിൽ ചലനമുണ്ടാകുന്നതു വാസനകൾ

കൊണ്ടും പ്രാണസ്ഥാനംകൊണ്ടും ആണെന്നും അത്മം-
കാമക്രോധാദി വികാരങ്ങൾ ഭർത്സാസനകൊണ്ടും അഭയം
ഈശ്വരചിത്തം, ശമം, ദമം തുടങ്ങിയ സാത്വികമനോ
വൃത്തികൾ ശുഭവാസനകൾകൊണ്ടും ആണ് ഉണ്ടാവുക.
അശുഭവാസനകൾനിറഞ്ഞ ചിത്തം ബന്ധകരവും, ശുഭ
വാസനകൾ നിറഞ്ഞചിത്തം കൈവലുദായകവുമാ
ണെന്നു യോഗവേദാന്താദി ശാസ്ത്രങ്ങൾ സിദ്ധാന്തിച്ചി
ട്ടുണ്ട്.

മനോ ഹി ദിവ്യം പ്രേക്ഷതം.

ശുദ്ധം ചാശുദ്ധമേവ ച

അശുദ്ധം കാമസങ്കല്പം

ശുദ്ധം കാമവിവർജ്ജിതം.

മന ഏവ മനുഷ്യാണാം.

കാരണം ബന്ധമോക്ഷയോഃ

ബന്ധായ വിഷയാസക്തം.

മുക്തൈ നീർവ്വിഷയം സുതം.

ഈമൈത്രായണ്യപനിഷൽമന്ത്രങ്ങൾ, മനസ്സശുദ്ധമെന്നും
അശുദ്ധമെന്നും രണ്ടുവിധത്തിലുണ്ടെന്നും കാമസങ്കല്പാദി
കൾ ഇല്ലാത്ത മനസ്സ് ശുദ്ധവും, ആ സങ്കല്പങ്ങളുള്ളത്
അശുദ്ധവും ആണെന്നും ചൂണ്ടിക്കാട്ടിക്കൊണ്ട്, അശു
ഭ്യമായമനസ്സ് ബന്ധത്തേയും, വിഷയപ്പറ്റിപ്പറ്റാത്ത
ശുദ്ധമായമനസ്സ് മോക്ഷത്തേയും ഉളവാക്കുമെന്ന് ഉറപ്പി
ച്ചുപറയുന്നുണ്ടല്ലോ. ചിത്തം മാലിന്യംകൊണ്ട് തടിക്ക
കയും നൈർമ്മല്യംകൊണ്ടു ലാഘവപ്പെടുകയും ചെയ്യും.
ഭർത്സാസനനിമിത്തമുള്ള തടിപ്പാണ് ചിത്തത്തെബന്ധ
കരമാക്കിത്തീർക്കുന്നത്. ഈ വിഷയം വസിഷ്ഠൻ
ശ്രീരാമചന്ദ്രൻ വിസ്തരിച്ചുകൊടുക്കുന്നതായി യോഗവാ
സിഷ്ഠത്തിൽ വർണ്ണിച്ചുകാണുന്നു. അതിന്റെ പുരുക്കം

ഇങ്ങനെയാണ്: 'അല്ലയോ രാമ, അനാത്മാക്കളായ ചിത്തം ദേഹം മുതലായ ദൃശ്യവസ്തുക്കളെ ദൃശ്യരൂപമായ ആത്മാവാണെന്ന് സങ്കല്പിക്കുകയും, സന്താനങ്ങൾ ഭാര്യ, കുടുംബം മുതലായവയെക്കുറിച്ച് ചിന്തിക്കുകയും ചെയ്തുകൊണ്ടിരുന്നാലും, ആധികളും വ്യാധികളും അലട്ടിക്കൊണ്ടിരുന്നാലും ഈ സംസാരസുഖംകൊണ്ട് സംരൂപ്തിപ്പെട്ടുകൊള്ളാമെന്നു വിചാരിച്ച് ആശ്വസിച്ചിരുന്നാലും മനസ്സു ദർവ്വാസനകൾകൊണ്ടു തടിച്ചുപോകും. അതുപോലെ തള്ളേണ്ടതിനെ തള്ളാതെയും, കൊള്ളേണ്ടതിനെ കൊള്ളാതെയും, അവയെക്കുറിച്ച് ചിന്തിച്ചുകൊണ്ടിരുന്നാലും ചിത്തം തടിക്കും. അഹങ്കാരമാകുന്ന വികാരംകൊണ്ടും മമതയാകുന്ന കളികൊണ്ടും, 'ഇതെന്തൊരാണു്', അതുകൂടി എന്നിക്കുവേണം,' എന്നിങ്ങനെയുള്ളഭാവനകൊണ്ടും മനസ്സു തടിക്കും. ലൗകികവിഷയങ്ങളിൽ അധികം സ്നേഹം പുലർത്തിയാലും, ധനലോഭം ഉണ്ടായാലും, യുവതികളും രത്നങ്ങളും വിശിഷ്ടവസ്തുക്കളും സ്വാധീനത്തിലായാലും ദർവാസനകൾകൊണ്ടു മനസ്സു തടിച്ചുപോകും. എന്തിനധികം പറയുന്നു, ഭരാശയാകുന്ന പാലുകുടിച്ചു വിഷയഭോഗമാകുന്ന വായുവിന്റെ ബലംകൊണ്ടും പ്രപഞ്ചത്തിൽ ഉറപ്പിച്ചിരിക്കുന്ന സത്യത്വബുദ്ധിയായാകുന്ന സഞ്ചാരംകൊണ്ടും ചിത്തമാകുന്നപാണ്ഡു വളരെയേറെ തടിക്കുന്നു. ബന്ധം എന്നുപറയുന്നത് ദർവാസനകളോടു ബന്ധപ്പെട്ടിരിക്കുന്നതും മോക്ഷം എന്നുപറയുന്നത് ആ വാസനകളെ ക്ഷയിപ്പിക്കുന്നതുമാണ്. പ്രാണസ്തന്ദനവും ദർവ്വാസനകളുമാണ് ചിത്തത്തിൽ ചലനരൂപമായ വൃത്തികൾ ഉളവാക്കി ജീവനെ സംസാരബന്ധത്തിൽ കുടക്കുന്നതെന്ന് ഈ നിരൂപണംകൊണ്ടു സ്പഷ്ടമായിക്കാണാമല്ലോ. 'ചിത്തവൃത്തി ഈശ്വരാകാരം കൈക്കൊള്ളുമ്പോൾ മോക്ഷവും, വിഷയാകാരം കൈക്കൊള്ളുമ്പോൾ ബന്ധവും ഉളവാകും, എന്ന സി

ലാൽ. അംഗീകരിച്ചുകൊണ്ടു മനോവൃത്തികളെ വിഷയങ്ങളിൽനിന്നും പിൻതിരിച്ച് അഭ്യാസംകൊണ്ടും വൈരാഗ്യംകൊണ്ടും ഈശ്വരാകാരമാക്കി പരിണമിപ്പിക്കുന്ന പ്രയത്നവിശേഷം യോഗമാകുന്നു.

യോഗാംഗങ്ങൾ

യോഗത്തിന് യമം, നിയമം, ആസനം, പ്രാണായാമം, പ്രത്യാഹാരം, ധാരണ, ധ്യാനം, സമാധി എന്നിങ്ങനെ എട്ട് അംഗങ്ങളുണ്ട്. ഈ അംഗങ്ങളോടുകൂടി ദീർഘകാലം നിരന്തരം സമാധിരൂപമായ യോഗം പരിശീലിച്ചാൽ ജീവൻ ഈശ്വരനോടു ഐക്യപ്പെടുന്നതാണ്. ഇതുതന്നെയാണ് യോഗാഭ്യാസത്തിന്റെ മുഖ്യഫലവും. യോഗത്തിന്റെ സ്വരൂപം നിർവ്വചിച്ച് സമാധിയാണ്. യോഗത്തിലെ മറ്റംഗങ്ങൾ ഈ നിർവ്വചിച്ച് പസമാധി സമ്പാദിക്കുന്നതിനുള്ള സാധനങ്ങൾ മാത്രമാണ്. ആദ്യത്തെ അഞ്ചുണ്ണും യോഗത്തിന്റെ ബഹിരംഗങ്ങളും, അവസാനത്തെ മൂന്നുണ്ണും അന്തരംഗ സാധനങ്ങളും ആകുന്നു.

അവയിൽ മനുഷ്യന്റെ ദർശനസനകളെ നീക്കി അവനിൽ സദാസനകളെ അങ്കുരിപ്പിക്കുന്നതിനുള്ള ഉപായമാണ് യമവും നിയമവും. അനിവൃത്തിതമായി പലിച്ചുകൊണ്ടിരിക്കുന്ന പ്രാണവൃത്തിയെ നിരോധിക്കുവാനുള്ള ഉപായം ആസനവും. പ്രാണായാമവും ആകുന്നു. ഇവ നാലും അഭ്യാസംകൊണ്ടു ഉറപ്പുകഴിഞ്ഞാൽ ഇന്ദ്രിയങ്ങളും മനസ്സും അന്തർമുഖമായിത്തീരും. അപ്പോഴാണ് ഒരു മനുഷ്യന് യോഗാഭ്യാസത്തിനു അർഹത സിദ്ധിക്കുക. ഈ നിലയിലാണ് യമമുതൽ പ്രത്യാഹാരംവരെയുള്ള അഞ്ചു അംഗങ്ങളും യോഗത്തിന്റെ ബഹിരംഗങ്ങളാണെന്നു പറയുന്നത്.

അഹിംസ, സത്യം, അസ്തേയം, ബ്രഹ്മചര്യം, ദയ, ആർജ്ജവം, ക്ഷമ, ധൈര്യം, മിതാഹാരം, ശൗചം, ഇവ പത്തും യമമാണ്. തപസ്സ്, സന്തോഷം, ആസ്തികൃത്വം, ദാനം, ഈശ്വരപൂജ, ശാസ്ത്രപഠനം അധർമ്മത്തിൽ ലജ്ജ, ധർമ്മത്തിൽ ശ്രദ്ധ, പ്രണവജപം ഇവ നിയമമാകുന്നു എന്നാണ് സ്തോത്രപുരാണത്തിൽ പറയുന്നത്. ഈ യമനിയമങ്ങൾ മനുഷ്യനെ സംസ്കരിക്കുവാനുള്ള ഉപായങ്ങളാണ്. ദുർഗുണങ്ങളെ നശിപ്പിച്ച് സദ്ഗുണങ്ങളെ പരിപുഷ്ടിപ്പെടുത്തിക്കൊണ്ടുവരികയാണ് ധർമ്മികമായ സംസ്കാരം. ഈ സംസ്കാരം നേടിക്കഴിഞ്ഞാൽ യോഗത്തിന്റെ മൂന്നാമത്തെ അംഗമായ ആസനമാണ് സാധകൻ പരിശീലിക്കേണ്ടത്. ശരീരവും കഴുത്തും നട്ടെല്ലും നേരേ ഇരിക്കത്തക്കവണ്ണം സ്ഥിരമായും സുഖമായും, കാലമടക്കി വെച്ച് ഇരിക്കാൻ കഴിഞ്ഞാൽ അത് യോഗസനമാണെന്ന് പതഞ്ജലി മഹർഷി പറയുന്നു. എന്നാൽ പിൽക്കാലത്തുള്ള യോഗാചാര്യന്മാർ ആസനബന്ധംതന്നെ ഒരു ശാസ്ത്രമാക്കി മാറ്റിയിട്ടുണ്ട്. സമാധിമാത്രമല്ല, കായികമായും മാനസികമായും പല ശക്തികളും ആസനബന്ധംകൊണ്ട് ഉണ്ടാകുമെന്നാണ് യോഗാചാര്യന്മാർ പറയുന്നത്. ഇന്നു നമ്മുടെ ഇടയിൽ, വ്യായാമം എന്ന നിലയ്ക്ക് ആസനങ്ങൾ പരിശീലിക്കുന്നവർ ധാരാളം ഉണ്ടല്ലോ. പക്ഷേ യമവും നിയമവും പാലിക്കാതെ - ഇന്ദ്രിയങ്ങളേയും മനസ്സിനേയും നിയന്ത്രിക്കാതെ - യോഗാസനം പരിശീലിക്കുന്നവർക്ക് ഉദ്ദേശിച്ച ഫലം സിദ്ധിക്കയില്ല എന്ന് മാത്രമല്ല, വിപരീതഫലം ഉണ്ടായി എന്നും വരാം.

സ്വസ്തികം, ഗോമുഖം, പത്മം, വീരം, സിംഹം, ഭദ്രം, മുക്തം, മയൂരം, ഇങ്ങനെ എട്ടാസനങ്ങൾക്കാണ്

സ്നാനപുരാണത്തിൽ പ്രാധാന്യം കൊടുത്തിരിക്കുന്നത്. ഈ വക ആസനങ്ങളെക്കുറിച്ച് പ്രതിപാദിക്കുന്ന പുസ്തകങ്ങൾ മലയാളഭാഷയിൽ ഇന്നു ധാരാളം ഉണ്ട്. പ്രായാധിക്യം ആരോഗ്യക്കുറവ് മുതലായ അസ്വാസ്ഥ്യങ്ങൾ ഉള്ള സാധകന്മാർക്ക് സുഖാസനത്തിലിരുന്ന് യോഗം അഭ്യസിക്കാവുന്നതാണ്.

യേന കേന പ്രകാരേണ സുഖം ധൈര്യഞ്ച ജായതേ തത്സുഖാസനമിത്യുക്തമശക്തസ്തത് സമാശ്രൂയേത്.

(ഏതുപ്രകാരത്തിലിരുന്നാലാണോ സുഖവും ധൈര്യവും ഉണ്ടാകുന്നത് അതാണ് സുഖാസനം. മറ്റാസനങ്ങൾ പരിശീലിക്കുവാൻ കഴിവില്ലാത്തവർ സുഖാസനത്തെ സമാശ്രയിക്കണം.) എന്നാണ് സുതസംഹിത ഉപദേശിക്കുന്നത്.

നാലാമത്തെ യോഗംഗം പ്രാണായാമമാണ്. പ്രാണന്റെ ആയാമം-നിയന്ത്രണം-എന്നാണ് പ്രാണായാമപദത്തിന്റെ വാചാർത്ഥം. പ്രാണചലനം മനോവൃത്തികൾക്ക് കാരണംകൂടി ആണെന്നു നേരത്തേ സൂചിപ്പിച്ചിട്ടുണ്ടല്ലോ.

യഃ പ്രാണപവനസ്സന്ദശ്ചിത്തസ്തപഃ സ ഏവ ഹി പ്രാണസ്സന്ദക്ഷയേ യഃ കർത്തവ്യോധീമതോചകൈഃ എന്നാണ് വാസിഷ്ഠത്തിൽ പറയുന്നത്. പ്രാണവായുവിന്റെ സ്തപനംതന്നെയാണ് ചിത്തത്തിന്റെയും സ്തപനം. അതുകൊണ്ടു ബുദ്ധിമാൻ പ്രാണസ്തപനം നിരോധിക്കുവാൻ ശ്രമിക്കേണ്ടതാണ്. വസിഷ്ഠ മഹർഷിയുടെ ഈ ഉപദേശം പ്രാണനിരോധനത്തിന്റെ ആവശ്യകത്ത് യോഗികൾക്ക് ഉണ്ടെന്നുശാസിക്കുകയാണല്ലോ ചെയ്യുന്നത്. എന്നാൽ ഉത്തമാധികാരികൾക്ക്

ബ്രഹ്മധ്യാനംകൊണ്ടുതന്നെ ചിത്തത്തെ നിരോധിക്കാൻ കഴിയും. ശ്രുതികൾ ആ വസ്തുത പ്രകാശിപ്പിക്കുന്നുണ്ട്. വിദ്യാഗർവ്വം തുടങ്ങിയ ആസുരസ്വത്തുള്ള യോഗിമദ്ധ്യമനം അതില്ലാത്തയോഗി ഉത്തമനം ആണെന്ന് ശ്രീ വിദ്യാരണ്യസ്വാമികൾ ജീവന്യുക്തിവിവേകത്തിൽ രേഖപ്പെടുത്തിയിട്ടുണ്ട്, ഇവിടെ മദ്യമായി കാരികളുടെ ഉപാസനാ സ്വപ്രഭായമണഭല്ലാ നാം പ്രതിപാദിക്കുന്നത്. അങ്ങനെയുള്ളവർ പ്രാണായാമം അഭ്യസിക്കുകതന്നെ വേണം.

പുരകം, കംഭകം, രേചകം എന്നു മൂന്നു വിധത്തിലുള്ള പ്രക്രിയകൾകൊണ്ടാണ് സാധാരണമായി പ്രാണനെ നിയന്ത്രിക്കുന്നത്. വെളിയിൽനിന്ന് പ്രാണനെ ഉള്ളിലേയ്ക്ക് വലിച്ചെടുത്ത് ഉദരം പൂരിപ്പിക്കുന്നതു പുരകവും, ഉള്ളിൽ നിറഞ്ഞ വായുവിനെ വെളിയിൽ പോകാതെ ഉള്ളിൽത്തന്നെ സ്തംഭിപ്പിച്ചു നിർത്തുന്നത് കംഭകവും, ആ വായുവിനെ മന്ദം മന്ദം വെളിയിലേയ്ക്കു വിടുന്നത് രേചകവും ആണ്. ഗുരുപദേശം അനുസരിച്ചുവേണം പ്രാണായാമം അഭ്യസിക്കുവാൻ. അല്ലെങ്കിൽ കായികവും മാനസികവും ആയ പല രോഗങ്ങളും ഉണ്ടാകാൻ ഇടയുണ്ട്. ആദ്യം വായുവിനെ ഇടത്തെ നാസികാഭാരത്തിൽക്കൂടി പൂരിപ്പിച്ച് ഉള്ളിൽ നിർത്തി വലത്തെ നാസികാഭാരത്തിൽക്കൂടി പുറത്തേയ്ക്കു വിടണം. പിന്നീട് വലത്തെനാസികാഭാരത്തിൽക്കൂടി വായുവിനെ പൂരിപ്പിച്ച് ഉള്ളിൽ കംഭിപ്പിച്ചുനിർത്തി ഇടത്തെ നാസികാഭാരത്തിൽക്കൂടി വെളിയിൽ വിടണം. വായുവിനെ വെളിയിലേയ്ക്കുവിടുന്ന നാസികാഭാരത്തിൽക്കൂടി വേണം പിന്നീട് പൂരിപ്പിക്കേണ്ടതു് എന്നുള്ള വസ്തുത സാധകന്മാർ മറന്നുപോകരുത്. ശിശു, മദ്യമം, ഉത്തമം എന്നു പ്രാണായാമം മൂന്നു വിധത്തിലുണ്ട്. മത്രാഭേദമാണ്

ഈ വ്യത്യാസത്തിന് കാരണം. ഒരു ഹ്രസ്വമായ സ്വരം ഉച്ചരിക്കാനെടുക്കുന്ന സമയത്തിന് മാത്രം എന്നു പറയുന്നു. എട്ടു മാത്രകൊണ്ടു പൂരിപ്പിച്ചു, മുപ്പത്തിരണ്ടുമാത്രകൊണ്ടു കുംഭിപ്പിച്ചു പതിനാറുമാത്രകൊണ്ടു രേചിപ്പിക്കുന്നതാണ് ശിശുപ്രാണായാമം. ഇതിന് ലഘു എന്നുകൂടി ഒരു പേരു കാണുന്നു. ഈ ശിശുപ്രാണായാമോസത്തിൽ ഉറപ്പുവന്നാൽ പിന്നീട് മദ്ധ്യമപ്രാണായാമം അഭ്യസിക്കാവുന്നതാണ്. പന്ത്രണ്ടുമാത്രകൊണ്ടു പൂരിപ്പിച്ചു, നാല്പത്തിയെട്ടുമാത്രകൊണ്ടു കുംഭിപ്പിച്ചു, ഇരുപത്തിനാലു മാത്രകൊണ്ടു രേചിപ്പിക്കുന്നതാണ് മദ്ധ്യമപ്രാണായാമം. ഈ പ്രാണായാമോസവും സ്വായത്തമായാൽ സാധകൻ ഉത്തമപ്രാണായാമോസത്തിലേയ്ക്കു കടക്കുവാൻ അർഹതയുണ്ട്. പതിനാറുമാത്രകൊണ്ടു പൂരിപ്പിച്ചു അറുപത്തിനാലുമാത്രകൊണ്ടു കുംഭിപ്പിച്ചു, മുപ്പത്തിരണ്ടുമാത്രകൊണ്ടു രേചിപ്പിക്കുന്ന അഭ്യോസം ഉത്തമപ്രാണായാമമാണ്.

സാധകൻ കിഴക്കോട്ടോ വടക്കോട്ടോ അഭിമുഖമായി ആസനം ബന്ധിച്ചിരുന്ന് പ്രണവസ്വരൂപനായ ഈശ്വരനേയും ഗുരുവിനേയും ഒന്നാമതായി സ്മരിക്കണം. പിന്നീട് താനും തനിക്കു വിഷയമായിട്ടുള്ള സർവ്വപ്രപഞ്ചവസ്തുക്കളും ഈശ്വരമയമാണെന്നു സങ്കല്പിക്കണം, അതിനുശേഷം പ്രണവം പന്ത്രണ്ടുരജപിച്ചിട്ട് പ്രാണായാമം തുടങ്ങണം. പൂരകം അകാരസ്വരൂപവും, കുംഭകം ഉകാരസ്വരൂപവും, രേചകം മകാരസ്വരൂപവും ആണെന്നു സങ്കല്പിച്ചുകൊണ്ടുവേണം പ്രാണായാമം അഭ്യസിക്കുവാൻ. വലത്തേകൈയിലെ ചുണ്ടാണിവിരലും അണിവിരലും ഒഴിച്ചു ബാക്കി വിരൽകൊണ്ടു നാസികപൊത്തിപ്പിടിച്ച് തള്ളവിരൽകൊണ്ടു വലത്തേ നാസികാദ്വാരമടച്ചു സാവധാനത്തിൽ ശ്രദ്ധയോടുകൂടി മുറി

യാതെ വായുവിനെ എട്ടുമാത്രാസമയമെടുത്തു് ഇടത്തെ നാസികാഭാരത്തിൽകൂടി പൂരിപ്പിക്കണം. പൂരകം കഴിഞ്ഞാലുടൻ കഴിഞ്ഞു മാത്രം കനിച്ച് താടി നെഞ്ചോടടുപ്പിച്ചു പിടിച്ച് ജാലന്ധരബന്ധംകൊണ്ടു് മുപ്പത്തിരണ്ടു മാത്രാസമയം കംകേം പരിശീലിക്കണം. ഈ അവസരത്തിൽ ഗുദേകോചംകൊണ്ടു് മൂലബന്ധം ചെയ്യുന്നതും അത്യുത്തമമാണു്. കംകേം പൂർത്തിയായാൽ തലയുയർത്തിപ്പിടിച്ച് ജാലന്ധരബന്ധം ഒഴിവാക്കി വലത്തെ നാസാഭാരത്തിൽ കൂടി വായുവിനെ പുറത്തേയ്ക്കു് രോചിപ്പിക്കണം. രോചകത്തിൽ നാഭിഭാഗം ഉള്ളിലേയ്ക്കു പതുക്കെ സങ്കോചിപ്പിച്ചു് ഉദ്യാനബന്ധം ചെയ്യുന്നതു് ഉത്തമമാകുന്നു. ജാലന്ധരബന്ധം, ഉദ്യാനബന്ധം, മൂലബന്ധം ഇവ മൂന്നും പ്രാണായാമത്തിനു് അത്യന്താപേക്ഷിതമാണെന്നു യോഗാചാര്യന്മാർ ഉപദേശിക്കുന്നുണ്ടു്. ഈ ബന്ധത്രയത്തോടുകൂടി പ്രാണായാമം ഗുരുമുഖത്തുനിന്നും ഗ്രഹിച്ചു പരിശീലിക്കേണ്ടതാകയാൽ ആവകവിഷയങ്ങളെക്കുറിച്ച് ഇവിടെ അധികം പരാമർശിക്കുന്നില്ല. എന്നാൽ പ്രാണായാമം പലവിധത്തിൽ ഉള്ളതിൽ ഒന്നു കൂടി ഇവിടെ വിവരിക്കാം.

ശരീരത്തിന്റെ ഉള്ളിലുള്ള വായുവിനെ രണ്ടു നാസികാഭാരങ്ങളിലുംകൂടി പതുക്കെ വെളിയിലേയ്ക്കു വിട്ടിട്ടു് ശരീരം നിരാത്മകവും, വായുരഹിതവും, ശൂന്യവുമായ ആകാശമാണു് എന്നു് സങ്കല്പിച്ചു് ശൂന്യഭാവനയോടുകൂടി വായുവിനെ ഒട്ടും അകത്തേയ്ക്കു പ്രവേശിക്കാൻ ഇടംകൊടുക്കാതെ നിയന്ത്രണം ചെയ്യുന്ന ഒരുഭ്യാസമുണ്ടു്. ഇതിനു് ബാഹ്യകംകേം എന്നുപറയുന്നു. ഇതു പോലെ രണ്ടു നാസാഭാരങ്ങളിൽകൂടിയും വായുവിനെ ഉള്ളിൽ പൂരിപ്പിച്ചു് വെളിയിലേയ്ക്കു് പോകാതെ നിയന്ത്രിച്ചുകൊണ്ടിരിക്കുന്ന അഭ്യാസം ആന്തരകംകേമാണു്. ഇവ

രണ്ടിൽ ഏതെങ്കിലും ഒന്നേ ഒരിക്കൽ പരിശീലിക്കാറു. ഇതുകൊണ്ടു മനോലയം പെട്ടെന്നുണ്ടാകും. ബാഹ്യകുംഭകത്തിനു നിഃശ്വാസവും, ആന്തരകുംഭകത്തിന് ഉച്ഛ്വാസവും പ്രതിബന്ധകമാണ്. ശരീരചലനം രണ്ടുകുംഭകത്തിനും തടസ്സമായിത്തീരും. പൂരകകുംഭകരോചകരൂപത്തിലുള്ള പ്രാണായാമം പരിശീലിച്ചു അഭ്യാസദാർഢ്യം വന്നിട്ടുള്ളവരായിക്കണം. ഈ കുംഭകം പരിശീലിക്കുന്നത്. എപ്പോഴും പ്രാണായാമത്തിൽ പ്രത്യേകിച്ചും കുംഭകാഭ്യാസത്തിൽ, സാധകന്മാർക്ക് ശ്രദ്ധയുണ്ടായിരിക്കണമെന്നു ഒന്നുകൂടി ഓർമ്മിപ്പിക്കുന്നു. പ്രാരംഭശുരത്വം കൊണ്ടു ചില സാധകന്മാർ ഒരാഴ്ചകൊണ്ടു ലഘുപ്രാണായാമവും മദ്ധ്യമപ്രാണായാമവും തരണം ചെയ്തു ഉത്തമ പ്രാണായാമത്തിലെത്തും. രണ്ടാഴ്ച കഴിയുമ്പോൾ അവർക്കു ആശുപത്രിയെ അഭയം പ്രാപിക്കേണ്ടതായും വരും. അപ്പോൾ എല്ലാവരും പ്രാണായാമം ഉപദേശിച്ചുകൊടുത്ത ഗുരുവിനെ ശങ്കാരികാകുന്നു. മടിക്കയില്ല. അതുകൊണ്ടാണു ഗുരുവിന്റെ സന്നിധിയിൽ താമസിച്ചു അദ്ദേഹത്തിന്റെ ഉപദേശമനുസരിച്ചു യോഗാഭ്യാസം പരിശീലിക്കണമെന്നു മഹാരത്നാക്കൾ വിധിച്ചിട്ടുള്ളതു്.

മുഖക്കുടിവിന് പ്രാണായാമം യോഗത്തിന്റെ ഒരു ബഹിരംഗം മാത്രമാണ്. പ്രണവം പ്രാണായാമസഹിതം ധ്യാനിച്ച ഏകാഗ്രതയും നാഡീശുദ്ധിയും സിദ്ധിക്കുമ്പോൾ സാധകന് പ്രണവധ്യാന അനുഭവപ്പെടും.

സ രോചപുരൈരനിലസ്യ കുംഭൈഃ

സർവ്വാസു നാഡീഷു വിശോധിതാസു

അനാഹതാഖ്യോ ബഹുഭിഃ പ്രകാരൈ-

രന്തഃപ്രവർത്തേത സഭാ നിനാഭഃ.

എന്നു യോഗതാരാവലിയിൽ പറയുന്നത് ഇതിനു തെളി

വാകുന്നു. പക്ഷേ ശരീരശുദ്ധിയും മനഃശുദ്ധിയും ഉണ്ടാകിലേ അങ്ങനെയുള്ള അനുഭവം ഉണ്ടാകയുള്ളൂ. അവരണ്ടും ഉണ്ടാകുന്നതിനുള്ള ഉത്തമോപായം പ്രാണായാമം ആകുന്നു.

യഥാ പർവ്വതധാതുനാം ദഹ്യന്തേ ധമതാം മലാഃ
തഥേന്ദ്രിയകൃതാ ദോഷാദഹ്യന്തേ പ്രാണനിഗ്രഹാത്.

എന്ന ശ്രുതിവാക്യം പറയുന്നത്, പർവ്വതത്തിൽ ഉണ്ടാകുന്ന ധാതുക്കളുടെ മാലിന്യം തീയിൽ ഇട്ട് ഊതുമ്പോൾ ദഹിച്ചു പോകുന്നതുപോലെ പ്രാണനിഗ്രഹം കൊണ്ട് ഇന്ദ്രിയങ്ങളുടെ വ്യാപാരത്തിൽനിന്നും മാറ്റം ഉണ്ടായിട്ടുള്ള മനോ മാലിന്യം നിശ്ശേഷം നശിക്കും എന്നതാണ്. ഇതുകൊണ്ട് പ്രാണായാമം ശരീരശുദ്ധിക്കും മനഃശുദ്ധിക്കും കാരണമാണെന്നു സിദ്ധിക്കുന്നു.

‘തതഃ ക്ഷീയതേ പ്രകാശാവരണം.’

എന്ന സൂത്രപ്രകാരം പതഞ്ജലിമഹർഷി പറയുന്നത്, പ്രാണായാമംകൊണ്ട് ചിത്തത്തെ ആവരണം ചെയ്തിരുന്ന തമസ്സ് ക്ഷയിക്കുമെന്നാണ്. നിദ്രാലസ്യോദി താമസവൃത്തികൾക്കു കാരണം ചിത്തത്തിലുള്ള തമോഗുണമാണ്. അതു മാറ്റുമ്പോൾ ധാരണാഭ്യാസത്തിനുള്ള യോഗ്യത ചിത്തത്തിനു സിദ്ധിക്കുമെന്നുകൂടി ശ്രീ പതഞ്ജലിമഹർഷി യോഗദർശനത്തിൽ പ്രതിപാദിച്ചിട്ടുണ്ട്.

പ്രാണായാമംകൊണ്ടുമാത്രം സമാധിയും അതിൽനിന്നുണ്ടാകുന്ന സിദ്ധികളും സമ്പാദിക്കുവാനാണ് യോഗികളിൽ അധികം ആളുകളും പരിശ്രമിക്കുന്നത്. എന്നാൽ ഒരു ബ്രഹ്മജിജ്ഞാസു ആത്മസാക്ഷാത്കാരത്തിൽക്കവിഞ്ഞു മഹത്തായ മറ്റൊരു സിദ്ധിയുണ്ടെന്നു വിശ്വസിക്കാറില്ല. അതുകൊണ്ട് ആത്മസാക്ഷാത്കാരത്തിനുപ

കരിക്കത്തക്കവണ്ണം ഏകാഗ്രത സമ്പാദിക്കുന്നതിനുള്ള ഒരുപാധയായിട്ടേ പ്രാണായാമത്തെ വീക്ഷിക്കുകയുള്ളൂ. മനഃശുദ്ധിക്ക് ഉതകത്തക്കവണ്ണം പ്രാണായാമം അഭ്യസിക്കുകയും പ്രണവം ധ്യാനിക്കുകയും ചെയ്യുമ്പോൾ ആ പ്രണവം ധ്യാനരൂപത്തിൽ ചെവിയിൽ മുഴങ്ങുന്നതായി സാധകൻ അനുഭവപ്പെടും. അത്രയും അനുഭവപ്പെടുമ്പോൾ പ്രത്യാഹാരസിദ്ധിയും അയാൾക്കുണ്ടായിത്തുടങ്ങും. ഇന്ദ്രിയങ്ങൾ അവയുടെ വിഷയങ്ങളെവിട്ടു ചിത്തത്തിന്റെ സ്വരൂപത്തിൽ എത്തുന്നതുപോലെ ആകുന്ന നിലയാണ് പ്രത്യാഹാരം. രൂപരസഗന്ധശബ്ദികളിൽ ചേർന്നിരിക്കുന്ന നേത്രം തുടങ്ങിയ ഇന്ദ്രിയങ്ങൾ, മനസ്സ് പ്രണവത്തെ സങ്കല്പിക്കാൻ തുടങ്ങുമ്പോൾ അന്തർമുഖങ്ങളായി മനസ്സിന് അനുകൂലമായിത്തീരും. ഇപ്രകാരം ഇന്ദ്രിയങ്ങൾ സ്വാസ്ഥവിഷയങ്ങളിൽനിന്ന് പിൻതിരിഞ്ഞ് ഉള്ളിലേയ്ക്കു വലിയുമ്പോൾ സാധകൻ ധാരണാഭ്യാസം തുടങ്ങേണ്ടതാണ്.

ധാരണ, ധ്യാനം, സമാധി

ചിത്തത്തെ ഒരു വസ്തുവിൽ സ്ഥിരമായി ഉറപ്പിച്ചു നിർത്തുന്നത് ധാരണയാണെന്നു യോഗദർശനത്തിൽ കാണുന്നു. പ്രണവോപാസകൻ അനുഭവപ്പെടുന്ന പ്രണവ ധ്യാനി മണിപുരകം, ഹൃദയം, ഭൃമദ്ധ്യാം, ബ്രഹ്മരസം. ഈ ആധാരങ്ങളിൽ ഏതിലെങ്കിലും ഒന്നിൽനിന്നു പുറപ്പെടുന്നതായി സങ്കല്പിച്ച് ആ ധ്യാനിയോടുകൂടി ചിത്തത്തെ അവിടെ ഉറപ്പിച്ച് ഊന്നിവെയ്ക്കുന്നതു ധാരണാഭ്യാസമാണ്. പക്ഷേ കൂടെക്കൂടെ ചിത്തം അതിൽനിന്നു വ്യതിചലിച്ചുപോകും. അങ്ങനെ പോകാതിരിക്കത്തക്കവണ്ണം ചിത്തത്തെ ലക്ഷ്യത്തിൽ ഓംകാരധ്യാനത്തിൽ ക്രമമായും നിർത്താൻ കഴിഞ്ഞാൽ അതു ധ്യാനമാണ്.

ആ ധ്യാനത്തിന്റെ നിരന്തരമുള്ള അഭ്യാസം ദൃഢപ്പെട്ട
 ബോധ ധ്യാനിക്കുന്ന താനെന്നോ ധ്യാനിക്കപ്പെടുന്ന
 പ്രണവധ്യാനിയെന്നോ ഉള്ള ഭേദപ്രതീതി ഉണ്ടാകാതെ
 സാധകന്റെ ചിത്തവൃത്തി പ്രണവാകാരമായി, നാഭ
 ത്തിന്റെ വടിവിൽ പരിണമിക്കും. അതാണ് യോഗ
 സമാധി. പ്രപഞ്ചവിഷയങ്ങളിൽ ഏറ്റവും സൂക്ഷ്മവിഷ
 യം ശബ്ദമാണല്ലോ. അത് ആകാശത്തിന്റെ തന്മാത്ര
 കൂടിയാണ്. അതുകൊണ്ട് അതിസൂക്ഷ്മമായ പ്രണവനാ
 ഭത്തിൽ മനസ്സ് ലയിക്കുമ്പോൾ മറ്റുള്ള രൂപാദിവിഷയ
 ങ്ങൾ മനസ്സിനെ വശീകരിക്കയില്ല. ഇങ്ങനെ ഒരു വി
 ശേഷം ഈ പ്രണവസമാധിക്കുണ്ട്. എന്നാൽ അഭ്യാസ
 ബലംകൊണ്ട് ആ നാഭംപോലും ലയിച്ച് മനസ്സ് നിർ
 വൃഷ്ടയമായിത്തീരും. ആ സമാധിക്ക് നിർബീജം
 എന്നാണ് യോഗശാസ്ത്രം നൽകിയിരിക്കുന്ന സംജ്ഞ.
 പ്രണവാകാരമായിത്തീർന്ന മനോവൃത്തി സബീജസമാ
 ധിയാണ്. ആ അനുഭൂതിയിൽ ചിത്തവൃത്തിയും ആ വൃ
 ത്തിക്കു വിഷയമായ പ്രണവധ്യാനിയും അതോട്ചേർന്ന
 സംസ്കാരവിശേഷവും ഉള്ളതുകൊണ്ടാണു അതിനു സബീ
 ജസമാധി എന്ന പേരു സിദ്ധിച്ചത്. ധ്യേയമായ നാഭം
 അടങ്ങി യാതൊരു വിഷയത്തിന്റേയും സങ്കല്പാങ്കുരം ഉ
 ടിക്കാത്ത ശാന്തമായ ചിത്തത്തിന്റെ നിലയാണ് നിർ
 ബീജസമാധി. പല യോഗികളും ഈ സമാധിക്കൊണ്ട്
 സംതൃപ്തി അടയുകയാണ് പതിവ്. പക്ഷേ ഈ സമാ
 ധിയും ബ്രഹ്മസാക്ഷാത്ക്കാരത്തിനുള്ള ഒരു സാധനമാ
 ണ്. ബ്രഹ്മസ്വരൂപം നിജസ്വരൂപമായി പ്രകാശിക്കുക
 യാകുന്നു സാദൃശ്യം. സദഗുരുവിന്റെ അനുഗ്രഹം കൊ
 ണ്ട് ജിജ്ഞാസു ഈ പരമാർത്ഥം മനസ്സിലാക്കണം. ഇങ്ങ
 നെയുള്ളനിർബീജസമാധിയുടെ - നിർവ്വിചാരാവസ്ഥയു
 ടെ - തെളിച്ചം ഉണ്ടാകുമ്പോൾ ആ ചിത്തത്തിൽ ആത്മാ
 നഭവം സ്തുരിക്കും. 'നിർവ്വിചാരവൈശാരദ്യോദ്യാത്മ
 പ്രസാദഃ' എന്ന യോഗസൂത്രം വഴി പരജ്ഞാലിമഹർഷി

യും ഈ പരമാത്മമാണ് പ്രഖ്യാപിക്കുന്നത്. ഈ വിധത്തിൽ വിഷയസ്വർഗം ലേശംപോലുമില്ലാത്ത സമാധി വഴി ജീവനെ ബ്രഹ്മസ്വരൂപത്തിൽ ലയിപ്പിക്കുന്ന മുഖ്യമായ സാധനാക്രമമാണ് യോഗികപ്രണവോപാസന.

ഈശ്വരസാക്ഷാത്കാരം

യമനിയമാടി സാധനകൾ കൊണ്ട് ഓർവാസനകളെ നീക്കി സഭാസനകളെ വർദ്ധിപ്പിച്ച് ആസനബന്ധംകൊണ്ടു ശരീരത്തെ നിയന്ത്രിച്ച് പ്രാണായാമം കൊണ്ടു പ്രാണകലകളെ ഒതുക്കുകയും മനോവൃത്തികളെ സംസ്കരിക്കുകയും ചെയ്തു പ്രതിബന്ധങ്ങൾ നീക്കുമ്പോൾ സാധകൻ പ്രണവസ്വരൂപനായ ഈശ്വരൻ നാഭസ്വരൂപത്തിൽ തനിയെ ശ്രോത്രേന്ദ്രിയത്തിനുവിഷയമാകും. അതോടുകൂടി മനസ്സും പ്രാണനോടും ഇന്ദ്രിയവൃത്തികളോടുംകൂടി നിർമ്മലമായ ആ നാഭാമൂതം ആസ്വദിക്കുവാൻ എത്തും. പക്ഷേ സാധകൻ അതിനനുവദിക്കാതെ നാഭത്തെ ഒരാധാരത്തിൽ മനസ്സോടുകൂടി നിരോധിച്ച് ആ നാഭംതന്നെ പരിപൂർണ്ണനായ ഈശ്വരനാണെന്ന് സങ്കല്പിച്ചു നിരന്തരം ധ്യാനിക്കുമ്പോൾ ധ്യാനിക്കുന്നവനെന്നും ധ്യാനിക്കപ്പെടുന്ന വിഷയമെന്നുമുള്ള ഭേദചിന്ത നീങ്ങി ചിത്തം അതിസൂക്ഷ്മമായ പശ്യന്തീരൂപത്തിൽ പ്രണവനാദാകാരമായി പരിലസിക്കും. ആ സബീജ് സമാധിയും തരണം ചെയ്ത്, നിർവ്വിചാരവും നിർവ്വികല്പവുമായ പരാനാദരൂപമായ സമാധിയിലെത്തുമ്പോൾ ജീവൻ സ്ഥൂലസൂക്ഷ്മകാരണ ശരീരാഭിമാനങ്ങളെ വിസ്മരിച്ച് തന്റെ തനി സ്വരൂപത്തിൽ സച്ചിദാനന്ദമായ ഈശ്വരനായി പ്രകാശിക്കും. ഇതാണ് യഥാർത്ഥമായ ഈശ്വര സാക്ഷാത്കാരം.

വൈദികസമ്പ്രദായത്തിൽ പ്രണവത്തെ വിചാരക്രമത്തിൽ ഉപാസിക്കുന്ന സാധകൻ എത്തിച്ചേരുന്ന

തുര്യസ്വരൂപമായ ബ്രഹ്മഭാവവും, യൗഗികസമ്പ്രദായത്തിൽ പ്രണവത്തെ നാദരൂപമായി ഉപാസിച്ചു നിർബീജസമായിവഴി പ്രാപിക്കുന്ന ഈ ശ്വരഭാവനയും സൂക്ഷ്മദൃഷ്ടിയിൽ ഒന്നുതന്നെയാണെന്നു വെളിപ്പെടും.

പ്രാണായാമമെർദ്ദഹേദ് ദോഷാൻ
ധാരണാഭിശ്ച കിലംബിഷം
പ്രത്യാഹാരേണ സംസർഗ്ഗാൻ
ധ്യാനേനാനീശ്വരാൻ ഗുണാൻ.

എന്ന ആപ്തോപദേശമനുസരിച്ചു പ്രാണായാമാഭ്യാസം കൊണ്ട് ശാരീരികവും മാനസികവുമായ ദോഷങ്ങളെയും ധാരണകൾ കൊണ്ട് ചിത്തത്തിൽ അന്തർലീനമായിരിക്കുന്ന പാപാദിദുർവാസനകളേയും പ്രത്യാഹാരം കൊണ്ട് വിഷയസംസർഗ്ഗത്തേയും ധ്യാനസമാധികൾ കൊണ്ട് ജീവന്റെ ഈശ്വരീയമല്ലാത്ത ആവരണം, വിക്ഷേപം, പരിച്ഛിന്നത്വം, അഹങ്കാരം തുടങ്ങിയ പ്രാകൃതഗുണങ്ങളെയും ഭവിപ്പിക്കുമ്പോൾ ആ ജീവൻ തന്റെ ഉപാധികളെല്ലാം നശിച്ചു ചൈതന്യമാത്രമായ ഈശ്വരനിൽ ലയിക്കും. ഇതാണ് യോഗപരമായ പ്രണവോപാസനയുടെ ഫലം.

മുൻ

നാദാനുസന്ധാനം

നാദാനുസന്ധാന നമോസ്തു തുഭ്യം
തപഃ സാധനം തത്ത്വപദസ്യ ജാനേ
ഭവത് പ്രസാദാത് പവനേന സാകം
വിലീയതേ വിഷ്ണുപദേ മനോ മേ.

‘അല്ലയോ നാദാനുസന്ധാനമേ, നിനക്കു് നമസ്കാരം. മുക്തുകളെ ബ്രഹ്മപദത്തിൽ എത്തിക്കുന്നതിനുള്ള ഒരു സാധനമാണു് നീയെന്നു് എനിക്കറിയാം. നിന്റെ പ്രസാദം നിമിത്തമാണു് എന്റെ മനസ്സ് പ്രാണനോടു കൂടി ചിദാകാശരൂപമായ സഹസ്രാരത്തിൽ ലയിക്കുന്നതു്.’ എന്നിങ്ങനെ യോഗതാരാവലിയിൽ ശ്രീശങ്കര ഭഗവത്പാദർ നാദാനുസന്ധാനത്തെ, പുകക്കിയിട്ടുണ്ടു്. പ്രണവത്തെ നാദരൂപത്തിൽ ഉപാസിച്ചു പ്രാണനേയും ചിത്തത്തേയും ശിരസ്സിലുള്ള സഹസ്രാരപത്മത്തിൽ വിരാജിക്കുന്ന പരമശിവസ്വരൂപത്തിൽ വിലയിപ്പിക്കുവാനുള്ള സാധനാനുഷ്ഠാനത്തിനു് നാദാനുസന്ധാനമെന്ന പേരുള്ളതായി ഇതുകൊണ്ടു മനസ്സിലാക്കാമല്ലോ.

മനോജയത്തിനുവേണ്ടി ഒന്നേകാൽലക്ഷം യോഗ സാധനമാർഗ്ഗങ്ങൾ സഭാശിവൻ മുക്തുകൾക്കായി ഉപദേശിച്ചിട്ടുണ്ടെന്നു് തന്ത്രശാസ്ത്രങ്ങളിൽ പ്രതിപാദിക്കുന്നു. എന്നാൽ അവയിൽവെച്ചു ഏറ്റവും മാന്യമായി

താൻ കണക്കാക്കുന്നത് നാദാനുസന്ധാനസമാധിയെ മാത്രമാകുന്നു എന്നും ശ്രീ ശങ്കരാചാര്യസ്വാമികൾ യോഗതാരാവലിയിൽ എടുത്തുപറയുന്നുണ്ട്. ഇതും നാദാനുസന്ധാനത്തിന്റെ മാഹാത്മ്യത്തെ ആണല്ലോ ഉദ്ഘോഷിക്കുന്നത്.

അകാരം, ഉകാരം, മകാരം, ബിന്ദു ഇവയുടെ സമാഹാരമാകുന്നു ഓംകരം. ഇവയിൽ അകാരം സ്ഥൂലമായ ജാഗ്രദവസ്ഥയേയും, ഉകാരം സൂഷ്മവസ്ഥയേയും, ബിന്ദു ഈ അവസ്ഥകൾ മൂന്നിനും അധിഷ്ഠാനമായി, നിത്യമായി നിലകൊള്ളുന്ന തുല്യാവസ്ഥയേയും ബോധിപ്പിക്കുന്നു. നാദരൂപത്തിലാണ് ബിന്ദു പ്രകാശിക്കുന്നത്. അകാരത്തെ ഉകാരത്തിലും ഉകാരത്തെ മകാരത്തിലും മകാരത്തെ ബിന്ദുരൂപമായ നാദത്തിലും ലയിപ്പിച്ച് ആ നാദത്തെ മാത്രം ഈശ്വരസ്വരൂപമായി നിരന്തരം ധ്യാനിച്ചാൽ സാധകന്മാർക്ക് നിർവ്വികല്പസമാധിയും തദ്ഗാരാ ഈശ്വരസാക്ഷാത്കാരവും സിദ്ധിക്കുന്നതാണ്.

അഹംമമതപാദ്യപഹായ സർവ്വം

ശ്രീരാജയോഗേ സ്ഥിരമാനസാനാം

ന ഭ്രഷ്ട്യതാ നാസ്തി ച ദൃശ്യഭാവഃ

സാ ജ്യംഭേതേ കേവലസംവിഭവേ.

ഇങ്ങനെ നാദാനുസന്ധാനജന്യമായ സമാധിയുടെ സ്വരൂപം സ്വാനുഭവത്തിലൂടെ ആചാര്യന്മാർ വിവരിച്ചുകാണിക്കുന്നു. “അവിദ്യയിൽനിന്നുണ്ടായ അഹങ്കാരം, മമകാരം മുതലായവയെല്ലാം ഉപേക്ഷിച്ച് നാദാനുസന്ധാനരൂപമായ രാജയോഗത്തിൽ സ്ഥിരചിത്തന്മാരായ യോഗികൾക്കു കാണുന്നവനെന്നോ കാണപ്പെടുന്ന വിഷയമെന്നോ ഉള്ള ദ്വൈതഭാവം അല്പംപോലും ഉണ്ടാക

യില്ല. അറിയപ്പെടുന്ന വിഷയങ്ങളിലും അവയെ അറിയുന്ന വിഷയിയിലും ഒരു മാറ്റമില്ലാതെ ഒരുപോലെ നിറഞ്ഞിരിക്കുന്ന മുററുവ മാത്രമേ ആ യോഗിയുടെ സമാധിയിൽ എപ്പോഴും പ്രകാശിക്കുകയുള്ളൂ." എന്നാണ് ഈ ശ്ലോകത്തിന്റെ അർത്ഥം. നാദം എല്ലാവരുടേയും ഉള്ളിൽ തനിയെ പ്രകാശിക്കുന്നുണ്ട്. ഇന്ദ്രിയവ്യാപാരം കൊണ്ടും മനശ്ചായലധ്യംകൊണ്ടും പ്രാണചലനംകൊണ്ടും ആ നാദം അനുഭവപ്പെടുന്നില്ലെന്നു ഉള്ളു. പ്രാണായാമം ധാരണ മുതലായവകൊണ്ട് പ്രതിബന്ധം നീങ്ങുമ്പോൾ പ്രണവനാദം എല്ലാവർക്കും അനുഭവപ്പെടും. ആ അനുഭവം സാധകന്മാർക്ക് യോഗാനുഷ്ഠാനത്തിനുള്ള ഉത്സാഹത്തേയും ലക്ഷ്യത്തിലെത്തിച്ചേരാമെന്നുള്ള വിശ്വാസത്തേയും ഉളവാക്കുന്ന ഒന്നാണ്.

ഇതുകൊണ്ട് പ്രണവധ്വനി പ്രാണായാമംകൊണ്ടേ അനുഭവപ്പെടുകയുള്ളൂ എന്ന് സാധകന്മാർ ആരും ധരിക്കരുത്. ചിലർക്കതു ജന്മസിദ്ധമായും, മറ്റു ചിലർക്കു മന്ത്രജപംകൊണ്ടും. വേറെ ചിലർക്ക് ഉപവാസാദിപ്രതീകംകൊണ്ടും അനുഭവപ്പെടാറുണ്ട്. ശരീരശുദ്ധിയും മനഃശുദ്ധിയും ഉണ്ടാകുമ്പോൾ അതനുഭവപ്പെടുമെന്നു ധരിക്കുകയാണുവേണ്ടത്.

പുരക കംകോദിപ്രക്രിയകൾവഴിയല്ലാതെയും ജിജ്ഞാസകൾ പ്രാണായാമം അഭ്യസിക്കാറുണ്ട്. അത് ഓംകാരം അർത്ഥചിന്തയോടും ഏകാഗ്രതയോടുംകൂടി ദീർഘമായി ഉച്ചരിക്കുകയാണ്.

ഓംശാവാർത്തനം യത്തു
 പ്രണവസ്യ മനോ ഹൃദി
 പ്രാണായാമോ യതേഃ പ്രോക്തഃ
 പ്രാണാനായമ്യ ചോമിതി.

മനസ്സു ഹൃദയപത്മത്തിൽ ഉറപ്പിച്ചു പന്ത്രണ്ടാവർത്തി പ്രണവം നീട്ടി ഉച്ചരിക്കുന്നതാണ് സന്യാസിയുടെ പ്രാണായാമം. പ്രാണവൃത്തിയെ നീട്ടി 'ഓം' എന്ന മന്ത്രം ആറോ പന്ത്രണ്ടോ മാത്രകൾകൊണ്ട് ദീർഘമായി ഉച്ചരിക്കുന്നതാണ് ഈ പ്രാണായാമത്തിന്റെ സ്വരൂപം. ആയാമം എന്ന പദത്തിന് നിയന്ത്രണം എന്നു മാത്രമല്ല ദൈർഘ്യം - നീളം - എന്നുകൂടി അർത്ഥമുണ്ടല്ലോ. പ്രണവം ദീർഘമായി ഉച്ചരിക്കുമ്പോൾ ശരീരത്തിലുള്ള പ്രാണശക്തിക്കു ചലനവും ക്രമമായ നിയന്ത്രണവും ഉണ്ടാകും. ശ്രദ്ധാഭക്തിപരസ്സരം മൂന്നു സന്ധ്യകളിലും മുടങ്ങാതെ പ്രണവോച്ചാരണരൂപത്തിലുള്ള പ്രാണായാമം അഭ്യസിച്ച് അൽ ഉറങ്ങിക്കിടക്കുന്ന കണ്ഡലിനീശക്തി-സമഷ്ടി ചൈതന്യമായ ഈശ്വരന്റെ വ്യഷ്ടിരൂപം-ഉണർന്നു പ്രകാശിച്ച് സുഷുപ്തമാർഗ്ഗമായി ശിരസ്സിലുള്ള ബ്രഹ്മരന്ധ്രത്തിലെത്തി പരമശിവനോടു ചേരും. അതോടുകൂടി സാധകന്മാർക്കു പകുത അനുസരിച്ചുള്ള യോഗാനുഭൂതികളും അനുഭവപ്പെടുത്തുടങ്ങും. ചിലർക്കു മനോന്മനിയും വേറെ ചിലർക്കു ദിവ്യപ്രകാശവും മറ്റുചിലർക്കു ദിവ്യനാദവും ആയിരിക്കും അനുഭവപ്പെടുക. പക്ഷേ പാപാധികയും അസാത്താികഗുണങ്ങളും ഉള്ള മനുഷ്യർക്കു ഇങ്ങനെയുള്ള അഭ്യാസം കൊണ്ട് ഉടനെ പറയത്തക്ക ഗുണമൊന്നും ഉണ്ടാകുകയില്ല. സാധകന്മാർക്കുവേണ്ടി ശൈവസമ്പ്രദായത്തിലുള്ള പ്രണവോപാസനകൂടി ഇവിടെ പ്രതിപാദിക്കാം. പ്രണവമന്ത്രം ദീർഘമായി ഉച്ചരിച്ചു പരിശീലിക്കുമ്പോൾ സാധകന് പ്രണവധ്വനി അനുഭവപ്പെടും. ഉള്ളിൽനിന്നു തനിയെ ഉണ്ടാകുന്ന ആധ്വനി പെവിയിൽ വ്യക്തമായി കേൾക്കാൻ കഴിഞ്ഞാൽ ബ്രഹ്മരന്ധ്രത്തിൽനിന്നു ആധ്വനി പുറപ്പെടുന്നതായി സങ്കല്പിച്ച് ആ സ്ഥാനത്തു മനസ്സുറപ്പിച്ച് സമാധി പരിശീലിക്കണം. അപ്പോൾ

മനസ്സും പ്രാണനും നാഭത്തോടുകൂടി ബ്രഹ്മരന്ധ്രത്തിൽ ലയിക്കും.

ബുദ്ധതത്തോപന ധീരോഷം—
ഹീനേനൈകാന്തവാസിനാ
ദീർഘം പ്രണവമുച്ചാര്യ
മനോരാജ്യം വിജീയതേ.

എന്നാണ് വിദ്യാരണ്യസ്വാമികൾ പ്രണവാഭ്യാസത്തെക്കുറിച്ച് പ്രതിപാദിച്ചിരിക്കുന്നത്. പ്രണവത്തിന്റെ അർത്ഥം നല്ലതുപോലെ മനസ്സിലാക്കി, ഏകാന്തസ്ഥലത്തിരുന്ന് ആ പ്രണവം ദീർഘമായി ഉച്ചരിച്ചാൽ മനഃസങ്കല്പമില്ലാതായി സമാധിയാർജ്ജിക്കുമെന്ന് ഇതിൽ നിന്ന് മനസ്സിലാക്കാമല്ലോ.

സച്ചിദാനന്ദസ്വരൂപമായ ബ്രഹ്മതന്നെയാണ് പ്രണവമെങ്കിലും അതിന്റെ സ്ഥൂലരൂപമാണ് ആദ്യം സാധകൻ നാഭരൂപത്തിൽ ചെവിയിൽ അനുഭവപ്പെടുന്നത്. ആ നാഭത്തിൽ ശ്രദ്ധചെലുത്തി ധ്യാനിച്ചാൽ ഈശ്വരന്റെ സൂക്ഷ്മരൂപം ക്രമേണ അനുഭവപ്പെടുന്നതാണ്. ഏങ്ങനെയെന്നാൽ ഈശ്വരന്റെ ശക്തിതന്നെയാണ് നാഭരൂപത്തിൽ സ്ഫുരിക്കുന്നത്. സൂര്യനിൽ പ്രഭപോലെയും, ചന്ദ്രനിൽ ചന്ദ്രിക പോലെയും പ്രപഞ്ചോത്പാദകമായ ഒരുശക്തിവിശേഷം ഈശ്വരനിൽ അടങ്ങിയിരിക്കുന്നു. അതു പ്രളയകാലത്തു അന്തർമുഖമായും സൃഷ്ടികാലത്തു ബഹിർമുഖമായും പ്രസരിക്കും. ജീവികളുടെ പൂർവ്വകർമ്മം നിമിത്തം ജഗദാകാരമായി പരിണമിക്കുവാൻ തുടങ്ങുന്ന ഈശ്വരശക്തിയുടെ പ്രഥമസ്തൂരണത്തിന് ബിന്ദു എന്നാണ് ശൈവമതത്തിൽ നാമകരണം ചെയ്യപ്പെട്ടിരിക്കുന്നത്.

‘വിചകീർഷുർഘനീഭൂതാ ക്വചിദഭ്യേതി ബിന്ദുതാം.’

എന്ന പ്രപഞ്ചസാരവചനം അതിനു പ്രമാണമാകുന്നു. ഇതിനു അർത്ഥം എന്തെങ്കിലും ഒരു പേരുണ്ട്. സത്വം രജസ്സ്, തമസ്സ്, ഈ മൂന്നു ഗുണങ്ങളും ചേർന്ന ആ ബിന്ദു വാണു വ്യഷ്ടിശരീരത്തിൽ കണ്ഡലിനി എന്നപേരിൽ അറിയപ്പെടുന്നത്. ബിന്ദു പ്രപഞ്ചത്തിന്റെ അങ്കുരമാണു്. വ്യഷ്ടിശരീരത്തിൽ ബിന്ദു രൂപമായ കണ്ഡലിനി ശക്തി സുഷുപ്തനാഡിയുടെ ഉള്ളിൽ സ്ഥിതിചെയ്യുന്നു. ബിന്ദു ആണു് യോഗശാസ്ത്രത്തിൽ ഈശ്വരൻ എന്ന പേരിൽ അറിയപ്പെടുന്നത്. അതു് സ്ഥൂലം, സൂക്ഷ്മം, പരം എന്നു മൂന്നായി വിഭജിക്കപ്പെടുന്നു. സ്ഥൂലാംശം ജഡമായ പ്രപഞ്ചബീജവും, സൂക്ഷ്മാംശം ജഡവും ചേർത്തവുചേർന്ന നാദവും, പരരൂപം ചിദ്രൂപമായ പരമേശ്വരനാകുന്നു. ആ നാദം ശബ്ദബ്രഹ്മമെന്ന പേരിലാണറിയപ്പെടുക. അതു പ്രപഞ്ചത്തിന്റെ ഉപാദാനകാരണം കൂടിയാണു്. വ്യഷ്ടിശരീരത്തിലുള്ള മൂലാധാരത്തിൽ വായുവിന്റെ പ്രേരണ നിമിത്തം ആ ശബ്ദബ്രഹ്മം അഭിവ്യക്തമാകുന്നു. ജീവൻ ഏതെങ്കിലും വിഷയത്തെക്കുറിച്ചു പറയണമെന്നാഗ്രഹിക്കുമ്പോൾ ആ ആഗ്രഹം നിമിത്തമുള്ള പ്രയത്നംകൊണ്ടു് മൂലാധാരത്തിലുള്ള വായു ചലിച്ചു് സർവ്വവ്യാപകമായ ശബ്ദബ്രഹ്മത്തെ ആ ആധാരത്തിൽ സ്പന്ദിപ്പിക്കുന്നു. ആ സ്ഫുടനം, സ്വകാരണമായ ബിന്ദു (കണ്ഡലിനി) രൂപത്തിൽ നിഷ്പന്ദമായതിനാലാണു് പരയായ വാക്കു് എന്നപേരിൽ അറിയപ്പെടുന്നു. മൂലാധാരത്തിൽനിന്നും നാഭിവരെ പോകുന്ന വായുവിനാൽ അഭിവ്യക്തമായും വിമർശരൂപമായ മനസ്സിനോടു ചേർന്നും ഇരിക്കുമ്പോൾ ഇതു് സാമാന്യമായ സ്ഫുടനവും പ്രകാശവും കൈക്കൊണ്ടു് പശ്യന്തി എന്നറിയപ്പെടുന്ന വാക്കായിത്തീരുന്നു. ആ ശബ്ദബ്രഹ്മം തന്നെ ഏതുംവരെ വ്യാപിച്ചു വായുനിമിത്തം അഭിവ്യ

ക്തമായി നിശ്ചയരൂപമായ ബുദ്ധിയോടുചേരുമ്പോൾ
 വിശേഷസ്വരൂപമായി മദ്ധ്യമ എന്ന് പറയപ്പെടുന്ന
 വാക്കായിത്തീരും. ആ ശബ്ദബ്രഹ്മതന്നെ വായ്
 വരെ എത്തുന്ന വായുനിമിത്തം കണ്ഠം മുതലായ സ്ഥാ
 നങ്ങളിൽ അഭിവ്യക്തമായ അകാരമുതൽ ക്ഷകാരംവരെ
 യുള്ള വർണ്ണമാലയുടെ രൂപം കൈക്കൊണ്ട് അന്യർക്കു
 കൂടി കേൾക്കത്തക്കവിധത്തിൽ വൈഖരി എന്ന
 പേരിൽ വ്യവഹരിക്കപ്പെടുന്ന വാക്കായിത്തീരുന്നു. ഇ
 ത്രയും പ്രസ്താവിച്ചതിൽനിന്ന് ഈശ്വരശക്തിവ്യപ്തി ശ
 രീരത്തിൽ കണ്ഠധ്വനിരൂപത്തിലും, അതിൽനിന്നു
 ണ്ടാകുന്ന പര, പശ്യന്തി, മദ്യമ, വൈഖരി ഇങ്ങനെ
 യുള്ള വാഗ്‌രൂപത്തിലും പ്രകടമാകുന്നു എന്നു സിദ്ധി
 കുന്നുണ്ടല്ലോ. പരബ്രഹ്മത്തേയും, പശ്യന്തി ഈശ്വര
 നെയും, മദ്യമ ഹിരണ്യഗർഭനേയും, വൈഖരി വിരാ
 ടിനെയും വ്യഞ്ജിപ്പിക്കുന്നുണ്ടെന്നുകൂടി ശാസ്ത്രങ്ങളിൽ വി
 സ്തരിച്ചുകാണുന്നു. ഇവിടെ ഒരു കാര്യംകൂടി ഒർമ്മിക്കേ
 ണ്ടതുണ്ട്. വേദാന്തശാസ്ത്രത്തിൽ പ്രതിപാദിച്ചിട്ടുള്ള
 നിർഗുണവും, നിഷ്പലവും, സത്താസാമാന്യമാത്രവുമായ
 ബ്രഹ്മമല്ല ഈ ശൈവയോഗശാസ്ത്രത്തിൽ പ്രതിപാദി
 ക്കപ്പെടുന്ന ബ്രഹ്മം. അതു സൃഷ്ടി, സ്ഥിതി, സംഹാരം.
 തിരോഭവം, അനുഗ്രഹം ഈ അഞ്ചുകൃത്യങ്ങളോടും, ഇച്ഛ,
 ക്രിയ, ജ്ഞാനം ഈ മൂന്നു ശക്തികളോടുംകൂടിയാണ് എ
 പ്പോഴും വിളങ്ങിക്കൊണ്ടിരിക്കുന്നത്. ശക്തികളുടെ സാ
 മ്യാവസ്ഥയിൽ നിർഗുണബ്രഹ്മമെന്നുകൂടി വ്യവഹ
 രിക്കാറുണ്ടെങ്കിലും ആ അവസ്ഥയിലും പ്രസ്തുതശക്തി
 കൾ മൂന്നും ബ്രഹ്മത്തിൽ അന്തർലീനമായിരുപ്പുണ്ട്.
 പ്രാണികളുടെ കർമ്മം പരിപക്വമാകുമ്പോൾ ബ്രഹ്മ
 ത്തിന്റെ ഇച്ഛാശക്തി സൃഷ്ട്യനുബന്ധമായി വിജൃംഭിക്കും.
 ആ വിജൃംഭണത്തിന്റെ ആരംഭത്തെയാണ് ശാസ്ത്രങ്ങൾ
 ബിന്ദു എന്നു പറയുന്നത്. ആ ബിന്ദു ശക്തിയുക്ത

മായ ബ്രഹ്മത്തിൽനിന്നു ഭിന്നമല്ല, ബ്രഹ്മത്തെ നോക്കുന്ന പ്രത്യേക ഓർത്തിരിക്കണം. ബിന്ദുവിന്റെ മൂന്നുശങ്ങളാണല്ലോ അചിത്തായ പ്രപഞ്ചബീജശക്തിയും, ചിത്തം അചിത്തം ചേർന്ന ശബ്ദബ്രഹ്മവും, ചിന്താത്രമായ ഈശ്വരനും. അതുകൊണ്ട് ശബ്ദബ്രഹ്മം ശക്തിയും ബിന്ദുവും ചേർന്ന പരബ്രഹ്മത്തെയാണെന്നു ഗ്രഹിക്കാം. അത് അതിസൂക്ഷ്മവും അവസ്ഥാവുമാണെന്നു ശാസ്ത്രങ്ങൾ സൂചിപ്പിക്കുന്നു. എന്നാൽ പ്രാണികളുടെ എല്ലാം മൂലാധാരത്തിൽ അത് വരുത്ത സ്വർണ്ണമെന്നപോലെ പിണ്ഡീഭൂതമായി പ്രകാശിക്കുന്നുവെന്നും ശാസ്ത്രങ്ങൾ ഉദ്ഘോഷിക്കുന്നുണ്ട്. നിഷ്പന്ദമായ ആ ശബ്ദബ്രഹ്മം മൂലാധാരത്തിൽ സ്വപ്രകാശമായും, നിഷ്പന്ദമായും പിണ്ഡീഭാവം കൈക്കൊണ്ട് പരയെന്ന വ്യവഹാരത്തിനു വിഷയമായിത്തീരുന്നു. വാക്കിനും മനസ്സിനും ആ പരാനന്ദം വിഷയമല്ല. സുഷുപ്താനന്ദവിചിത്രം, നാഭിയിലെത്തുമ്പോഴേ അതു മനസ്സിനു വിഷയമാകുകയുള്ളൂ. മനസ്സുകൊണ്ട് സങ്കല്പിക്കപ്പെടുന്ന പരാനന്ദത്തിനു പശ്യന്തിയെന്നു പറയുന്നു. പരസ്സന്ദനമില്ലാത്തതും, പശ്യന്തി സാമാന്യസ്വപന്ദനമുള്ളതുമാണ്. അവയ്ക്കു തമ്മിലുള്ള വ്യത്യാസം ഈ സ്വപന്ദനം നിമിത്തം ഉണ്ടായതാണെന്നുകൂടി ഓർമ്മിക്കണം. നാഭിയിൽനിന്നു സുഷുപ്തവിചിത്രം എഴയത്തിലെത്തുന്ന പരാനന്ദത്തിനു മദ്യമെന്ന പേരു സിദ്ധിക്കുന്നു. അതു വിശേഷസ്വപന്ദനമുള്ളതും ബുദ്ധികൊണ്ടു ഗ്രഹിക്കാൻ കഴിയുന്നതുമാണ്. വഹ്നിപ്രഭപോലെ മദ്യമെന്ന എഴയത്തിൽ സ്പർശിക്കുന്നതായി യോഗികൾക്ക് അനുഭവപ്പെടും. എഴയസ്ഥാനത്തുനിന്ന് ബ്രഹ്മരന്ധ്രത്തിൽ വ്യാപിച്ച് സ്പർശിക്കുന്ന പരയാണു വൈഖരി. അതു സ്മൃലം, സൂക്ഷ്മം എന്നു രണ്ടു വിധത്തിലുണ്ട്. അന്യർ ഗ്രഹിക്കത്തക്കവിധത്തിൽ വായിൽക്കൂടി വെളിയിലേ

യ്ക്കു വരുന്ന അകാരാദിവർണ്ണങ്ങളാണു വൈഖരിയുടെ സ്ഥൂലരൂപം. മദ്ധ്യമാരൂപം പരിത്യജിച്ചു, വൈഖരീരൂപത്തിൽ ധ്വനിക്കുന്ന പ്രണവധ്വനീരൂപമാണു വൈഖരിയുടെ സൂക്ഷ്മഭാവം. എല്ലാ വർണ്ണങ്ങളേയും വ്യഞ്ജിപ്പിക്കുന്നത് ധ്വനിയായല്ലോ. വർണ്ണങ്ങളിലെല്ലാം ധ്വനീരൂപത്തിൽ സാമാന്യമായി സ്ഫുരിക്കുന്ന വൈഖരി പ്രണവമാണെന്നു മനസ്സിലാക്കണം. ക, ഖ മുതലായ അക്ഷരങ്ങൾക്കു സ്ഥിതിയും തിളക്കവും കൊടുക്കുന്നത് സ്വരങ്ങളാകുന്നു. തനിയെ രാജിക്കുന്നതു കൊണ്ടാണു അകാരാദിവർണ്ണങ്ങൾക്കു സ്വരമെന്ന പേരു സിദ്ധിച്ചതെന്നുകൂടി ശബ്ദശാസ്ത്രജ്ഞന്മാർക്കഭിപ്രായമുണ്ടു്. സ്വരങ്ങളെ പ്രകാശിപ്പിക്കുന്നത് ധ്വനിയായല്ലോ. ധ്വനിയല്ലാതെ സ്വരങ്ങൾക്കും വ്യഞ്ജനങ്ങൾക്കും പ്രകാശിക്കുവാൻ കഴിയുകയില്ല. എന്നാൽ അതു രണ്ടുമില്ലെങ്കിലും ധ്വനിയെ തന്നെ സ്ഫുരിക്കുന്നു. അതാണു് നാദാത്മകമായ പ്രണവം. സകലശബ്ദങ്ങൾക്കും ഉപാദാനകാരണമായ പ്രണവം സൂക്ഷ്മരൂപത്തിൽ മുർദ്ധ്യാവിൽ എപ്പോഴും അഭിവ്യഞ്ജിച്ചു കൊണ്ടാണിരിക്കുന്നതെന്നു് അനുഭവസ്ഥന്മാർക്കു് അറിയുവാൻ കഴിയും. തനിയെ സ്ഫുരിക്കുന്ന നാദബ്രഹ്മത്തെ ബ്രഹ്മരന്ധ്രത്തിൽ അനുസന്ധാനം ചെയ്താൽ പെട്ടെന്നു സമാധിസുഖം അനുഭവപ്പെടുന്നതാണു് എന്നു് ആപ്തന്മാരും ശ്രുതിസ്മൃതികളും ഉപദേശിക്കുന്നു. കാരണം, ബ്രഹ്മരന്ധ്രം ജീവന്റെ തുര്യസ്ഥാനമാകുന്നു. “മുർദ്ധ്വനി തുര്യം വ്യവസ്ഥിതം” എന്ന ശ്രുതിവാക്യം ഇതാണു് വെളിപ്പെടുത്തുന്നത്. നേത്രം ജാഗ്രത്സ്ഥാനവും കണ്ഠം സ്വപ്നസ്ഥാനവും, ഹൃദയം സുഷുപ്തിസ്ഥാനവും, ശിരസ്സിലുള്ള ബ്രഹ്മരന്ധ്രം തുര്യസ്ഥാനവുമാണെന്നു സ്മൃതികളിലും വിവരിച്ചിട്ടുണ്ടു്,

ഇത്രയും പ്രസ്താവിച്ചത് പ്രണവത്തിന്റെ സ്വരൂപം വെളിപ്പെടുത്തുവാനാണല്ലോ. സർവ്വവ്യാപകവും പരിപൂർണ്ണവുമായ ഓങ്കാരം സർവ്വത്ര നിറഞ്ഞുവീളുന്നുണ്ടെങ്കിലും അതു മൂലാധാരത്തിൽ പരയായും, മണിപുരകത്തിൽ പശ്യന്തിയായും, ഹൃദയത്തിൽ മദ്ധ്യമായും, കണ്ഠത്തിൽ വൈഖരീരൂപമായും, അവതരിച്ച് ജീവനെ അനുഗ്രഹിക്കുന്നുണ്ടെന്ന് ഇത്രയും വിവരിച്ചതുകൊണ്ട് വ്യക്തമായിക്കാണുമല്ലോ.

അയമാദ്യഃ പരോ മന്ത്രഃ സുപ്രസിദ്ധഃ സ്വഭാവതഃ
മനനത്രാണരൂപതാമന്ത്ര ഇത്യഭിശബ്ധിതഃ.

(പ്രണവമാണ് ആദ്യത്തെ പരമമായ മന്ത്രം. പ്രയത്നം കൂടാതെ തനിയെ അനുഭവപ്പെടുന്നതിനാൽ സ്വാഭാവികമായും ഈ മന്ത്രം എല്ലാ ജീവന്മാർക്കും അറിയുവാൻ കഴിയുന്നു. തത്ത്വത്തെ ബോധിപ്പിക്കുന്നതുകൊണ്ടും സംസാരഭയത്തിൽനിന്നു രക്ഷിക്കുന്നതുകൊണ്ടും പ്രണവത്തെ മന്ത്രമെന്നുകൂടി ശാസ്ത്രങ്ങളിൽ വ്യവഹരിച്ചുവരുന്നു) എന്നാണ് സുതസംഹിതയിൽ പ്രണവത്തെക്കുറിച്ച് പ്രതിപാദിക്കുന്നത്. 'ആദിമമായ ഈ പ്രണവമന്ത്രം എല്ലാവർക്കും അനുഭവപ്പെടുന്നുണ്ടെങ്കിലും ആവസ്തുത ആരും അറിയുന്നില്ല. അതുകൊണ്ട് ഗുരുവിന്റെ ഉപദേശംകൊണ്ടല്ലാതെ മറ്റനേകകോടി ഗ്രന്ഥങ്ങൾ പഠിച്ചാലും പ്രണവസ്വരൂപം അറിയുവാൻ സാധ്യമല്ല. എല്ലാവരിലും ആദിഭൂതവും സ്വപ്രകാശസ്വരൂപവുമായ പരമശിവന്റെ വാചകമാണ് ശ്രേഷ്ഠമായ ഈ മന്ത്രം. ഇതിനെക്കാൾ ശ്രേഷ്ഠമായിട്ടോ ഇതിനോടു കിടന്നില്ലാത്തതെങ്കിലും വിധത്തിലോ വേറെ യാതൊരു മന്ത്രവും ഇല്ലെന്നു ഞാൻ രണ്ടു കൈയുംപൊക്കി സത്യം ചെയ്യുന്നു. പക്ഷേ പന്ത്രണ്ടു വർഷം പരിശോധിച്ചു നോക്കിയതിനുശേഷം ഈശ്വര

പ്രേരണയുണ്ടെങ്കിൽ മാത്രമേ ഈ മന്ത്രം ശിഷ്യന്മാർക്കു പദേശിച്ചുകൊടുക്കാവൂ. പരീക്ഷിച്ചുനോക്കാതെ ശിഷ്യന്മാർക്കിതുപദേശിച്ചുകൊടുത്താൽ പെട്ടെന്നു മരിച്ചുപോകാനിടയുണ്ട്. അവർ സമ്പാദിച്ച പുരുഷാർത്ഥംപോലും നഷ്ടപ്പെടുകയും ചെയ്യും. എന്തിനധികം പറയുന്നു, ഇതിന്റെ വൈശിഷ്ട്യം പറയുവാൻ എനിക്കു, മൂനികൾക്കോ, ദേവന്മാർക്കോ മാത്രമല്ല, സർവ്വജ്ഞനായ ഈശ്വരനുപോലും കഴിവില്ല, എന്നു ഞാൻ പറഞ്ഞുകൊള്ളട്ടെ. ഇപ്രകാരം സൂതൻ മഹർഷിമാരോടു പറയുന്നതായി സൂത സംഹിതയിൽ വർണ്ണിച്ചിട്ടുണ്ട്.

ഈ വിവരണംകൊണ്ടെല്ലാം സ്പഷ്ടമാകുന്നത് ഓംകാരോപാസന സർവ്വശ്രേഷ്ഠമായ ഒരു സാധനമെന്നെന്നായിരുന്നു എന്നാണല്ലോ. ശിഷ്യൻ സദ്ഗുരുവിനെ ആശ്രയിച്ച് അദ്ദേഹത്തിന്റെ അനുഗ്രഹപൂർണ്ണമായ ഉപദേശം ഗ്രഹിച്ച് ശ്രദ്ധാഭക്തിപരസ്സരം ഉപാസിച്ചെങ്കിലേ ശാസ്ത്രത്തിൽ പറയുന്ന ഫലം സാധകന്മാർക്കു സിദ്ധിക്കുള്ളൂ. അധികാരിഭേദമനുസരിച്ച് പ്രണവത്തിന്റെ ഉച്ചാരണത്തിനും വ്യത്യാസമുണ്ടാകും. ഓംകാരത്തിന് നൂറ്റി എഴുപതു തരം ഉച്ചാരണങ്ങളുണ്ടെന്ന് മന്ത്രശാസ്ത്രജ്ഞന്മാർ പറയുന്നു. ഓരോ ഉച്ചാരണത്തിന്റേയും ഫലം ഓരോന്നാണെന്നുകൂടി അവർ വെളിപ്പെടുത്തിയിട്ടുണ്ട്. അതുകൊണ്ട് ഗ്രന്ഥത്തിലും പ്രഭാഷണത്തിലും എത്ര വിസ്തരിച്ച പ്രതിപാദിച്ചാലും ഗുരുപദേശമില്ലാതെ പ്രണവരഹസ്യം മനസ്സിലാക്കാൻ സാധകന്മാർക്കു സാധിക്കയില്ല. കാരണം, പ്രണവം അനുഭവരൂപത്തിലാണ് പ്രകാശിക്കുന്നത്, പ്രണവനാഭോപാസനയ്ക്കു വിശേഷിച്ചു ഒരു കർമ്മവും ജപവുമില്ല. ഗുരുനാഥൻ ഉപദേശിക്കുമ്പോൾത്തന്നെ അതനുഭവപ്പെടും. അങ്ങനെ അനുഭവപ്പെടുന്ന പ്രണവധ്വനിയിൽ ശ്രദ്ധാപൂർവ്വം മനസ്സുവെച്ച് നിരന്തരം അനുസന്ധാനം ചെയ്താൽ സൂക്തിയാണെങ്കിൽ ഒരു

മണ്ഡലത്തിനകം ആ മന്ത്രം സഹജമായിത്തീരും. പിന്നീടു അഭ്യാസപാടവംകൊണ്ടു് ധാരണ, ധ്യാനം, സമാധി ഈ ക്രമമനുസരിച്ചു് അഭ്യാസം പുരോഗമിപ്പിച്ചാൽ നിർവ്വീകലസമാധിയിലെത്താൻ സാധകനു കഴിവുണ്ടാകും. ഇതെല്ലാം വെറും വീൺവാക്കാണെന്നും ഇതൊന്നും അനുഭവപ്പെടുകയില്ലെന്നും വാദിച്ചു് ശ്രദ്ധാലുക്കളുടെ വിശ്വാസം നശിപ്പിക്കുവാൻ ബഹിർ മുഖന്മാരായ ധാരാളം ആളുകൾ നമ്മുടെ ഇടയിലുണ്ടായേക്കാം. അവരുടെ ജല്പനങ്ങൾ ചെവിക്കൊള്ളാതെ ഗുരുവും ശാസ്ത്രങ്ങളും പറയുന്നതുസത്യമാണെന്നവിശ്വസിച്ചു സാധകന്മാർ പ്രണവം ഉപാസിച്ചാൽ അതിനുള്ള ഫലം ലഭിക്കുകതന്നെ ചെയ്യും.

ശ്രീനാരായണഗുരുസ്വാമികൾ പ്രണവോപാസനയുടെ അചിന്ത്യമായ മാഹാത്മ്യത്തെക്കുറിച്ചു തന്റെ ഗ്രന്ഥങ്ങളിൽ പലയിടത്തും പ്രകാശിപ്പിക്കുന്നതായി കാണുന്നു. അദ്ദേഹം പ്രണവാഭ്യാസത്തിൽ വലിയ സിദ്ധനായിരുന്നു എന്ന് സ്വകൃതികളിൽനിന്ന് മനസ്സിലാക്കാൻ പ്രയാസമില്ല.

ഒന്നായ മാമതിയിൽനിന്നായിരം ത്രിപുടി
 വന്നാശു തന്മതി മറ—
 നന്നാഭിയിൽ പ്രിയമുയർന്നാടലാം കടലി—
 ലൊന്നായിവീണു വലയം
 എന്നാശയം, ഗതിപെറും നാഭഭൂമിയിലമർ—
 ന്നാവിരാഭ തടവു
 ചിന്നാഭിയിൽ ത്രിപുടി എന്നാണറും പടിയ—
 മർന്നാറിടുന്നു ജനനി!

ജനനീനവരത്നമഞ്ജരിയിലെ ആദ്യത്തെ സ്തോത്രമാണിതു്. ഏകവും പൂർണ്ണവുമായ ബ്രഹ്മത്തെയാണ് 'മാമതി'

പടംകൊണ്ടു ശ്രീനാരായണൻ വിവക്ഷിച്ചിരിക്കുന്നത്. 'അജ്ഞാനംനിമിത്തം അനേകം അനേകം ത്രിപുടി വന്നു' ആ ബ്രഹ്മമരൂപത്തെ മറയ്ക്കുക നിമിത്തം ഭോഗ്യവിഷയങ്ങളിൽ ആനന്ദമുണ്ടെന്നുകരുതി അതിനുവേണ്ടി പരിശ്രമിച്ചു ഭുജിക്കലിൽ വീണുവലയുന്ന എന്റെ മനസ്സ് അഭയം അരുളുന്ന നാഭഭൂമിയിൽ ഉറച്ചു ചിത്സ്വരൂപമായ ബ്രഹ്മത്തിൽ അടങ്ങി ത്രിപുടിയും ഭുജവും അറ്റ അല്ലയോ അമ്മേ, ഞാൻ എന്നാണ് പരമസുഖമായ മോക്ഷം അനുഭവിക്കുന്നത്?' ഇപ്രകാരമാണല്ലോ പ്രസ്തുത സ്തോത്രത്തിൽക്കൂടി ആ സദ്ഗുരു തന്റെ ആശയം പ്രകാശിപ്പിക്കുന്നത്. ഈ സ്തോത്രത്തിലെ 'ഗതിപെറ്റ നാഭഭൂമി'യെന്ന പദപ്രയോഗം നാദാനുസന്ധാനരൂപമായ പ്രണവോപാസനയെ സൂചിപ്പിക്കുന്നതാണെന്നു അനുഭവസ്ഥന്മാർക്കറിയാൻ പ്രയാസമില്ല. ഇതുപോലെ ആത്മോപദേശശതകത്തിലും ശ്രീനാരായണഗുരു പ്രണവധ്യാനത്തെ പരാമർശിക്കുന്നതായി കാണാം. ജിജ്ഞാസുകളുടെ അറിവിനുവേണ്ടി ആത്മോപദേശശതകത്തിലെ ചില പദ്യങ്ങൾക്കൂടി ഇവിടെ ഉദ്ധരിക്കാം:

അധികവിശാലമരുപദേശമൊന്നായ്
നദി പെരുകുന്നതുപോലെ വന്നു നാഭം
ശ്രുതികളിൽ വീണു തുറക്കമക്ഷി;യെന്നും
യതമിയലും യതിവര്യനായിടേണം.

ധ്യാനിമയമായ് ഗഗനം സ്ഫുരിക്കു; മന്നാ-
ളണയുമതിങ്കലശേഷദൃശ്യജാലം;
പുനരവിടെ ത്രിപുടിക്കു പൂർത്തി നല്ലം
സ്വപ്നവുമടങ്ങുമിടം സ്വയം പ്രകാശം.

ഈ രണ്ടു ശ്ലോകങ്ങളും ആത്മോപദേശശതകത്തിൽ രണ്ടു

സ്ഥലത്തായിട്ടാണ് ചേർത്തിരിക്കുന്നത്. അവ തുടർച്ചയായി മനനം ചെയ്യപ്പെടേണ്ട ഉപദേശങ്ങളാണ്. ശ്രദ്ധാലുക്കൾ തിരിഞ്ഞുപിടിച്ച് അനുസന്ധാനം ചെയ്തുകൊള്ളട്ടെ എന്നു കരുതിയാവാം ഗ്രന്ഥത്തിൽ ഇങ്ങനെ ചേർത്തിരിക്കുന്നത്. ഇവയിൽ ആദ്യത്തെ ശ്ലോകം പ്രണവോപാസകന്റെ പ്രാരംഭദിശയിലുള്ള അനുഭവമാണ് ചൂണ്ടിക്കാണിക്കുന്നത്. വിശാലമായ മരുപ്രദേശം മുഴുവൻ വ്യാപിച്ച് നദി ഒഴുകിവരുമ്പോൾ ഉണ്ടാകുന്ന ഇരമ്പൽപോലെ ഉപാസകന്റെ ചെവികളിൽ പ്രണവധ്വനി നിറഞ്ഞു. മുഴങ്ങിക്കൊണ്ടിരിക്കും. അപ്പോഴാണ് അയാളുടെ മനസ്സു ആത്മാഭിമുഖമായിത്തീരുന്നതു് എന്നു് 'തുറക്കമക്ഷി' എന്നുപദം സൂചിപ്പിക്കുന്നുണ്ടു്. പക്ഷേ ഈ അനുഭവം ഇന്ദ്രിയനിയന്ത്രണവും മനസ്സായ മവും ഉള്ള ജിജ്ഞാസക്കൾക്കേ സിദ്ധിക്കുകയുള്ളൂ എന്നു കൂടി 'യതമിയലും യതിവര്യനായിടേണം' എന്ന ഉപദേശത്തിലൂടെ അദ്ദേഹം എടുത്തുപറയുന്നതായി തോന്നുന്നു. എന്നാൽ സാധകന്മാരിൽ പലരും ഈ നാദം ശ്രവിക്കുകൊണ്ടുമാത്രം ജീവിതം കഴിച്ചുകൂട്ടുന്നവരാണ്. അതുകൊണ്ടുമാത്രം ആത്മസാക്ഷാത്കാരം സിദ്ധിക്കുകയില്ല. അതിനാൽ തീവ്രജിജ്ഞാസ അങ്ങനെയിരുന്നാൽ പോരാ, നിരന്തരം നാദാനുസന്ധാനം ചെയ്ത 'കേൾക്കുന്നവൻ, കേൾക്കപ്പെടുന്ന നാദം, കേൾവി' ഈ ത്രിപുടി രൂപത്തിലുള്ള അനുഭവത്തേയും അതിക്രമിച്ചു വ്യാപകമായി പ്രകാശിക്കുന്ന ബിന്ദുവിനേയും അതിനും കാരണമായ ശക്തിയേയും കടന്നു ജയിച്ച് സർവ്വചിന്തകളും വൃത്തികളും അടക്കണം. അപ്പോൾ മാത്രമേ, സ്വയം പ്രകാശമായ ശിവസ്വരൂപം, വാക്കിനും മനസ്സിനും വിഷയമല്ലാത്ത ബ്രഹ്മം, നിജസ്വരൂപത്തിൽ പ്രകാശിക്കുകയുള്ളൂ എന്നു് 'ധ്വനിമയമായ' എന്നു തുടങ്ങുന്ന ശ്ലോകത്തിൽകൂടി യോഗേശ്വരനായ സദഗുരുസ്വാമികൾ

ജിജ്ഞാസക്കളെ ഓർമ്മിപ്പിക്കുന്നു. പ്രണവോപാസന കൊണ്ട് പരയിൽ മനസ്സ് ലയിച്ചാൽ കാലത്തേപ്പോലും വിസ്മരിച്ച് നിർവ്വികല്പ സമാധിയിൽ എത്തുമെന്നു കൂടി സ്വാഭാവം വെച്ചുകൊണ്ടേതും പറയുന്നതു നോക്കുക:

പരയുടെ പാലു നുകർന്ന ഭാഗ്യവാന്മാർ-
 ക്കൊരു പതിനായിരമാണ്ടൊരല്ലനേരം;
 അറി, വപരപ്രകൃതിക്കധീനമായാ-
 ലര തൊടിയായിരമാണ്ടുപോലെ തോന്നും..

ഇങ്ങനെയെല്ലാം എടുത്തു കാണിക്കുന്നത് പ്രണവോപാസനകൊണ്ട് ആത്മസാക്ഷാത്കാരം സിദ്ധിക്കുമെന്നുള്ള ഉപദേശം വെറും സങ്കല്പമാണെന്നും അതാർക്കും അനുഭവപ്പെടുകയില്ലെന്നും വിചാരിക്കുന്നവരുടെ തെറ്റിദ്ധാരണ നീക്കുന്നതിനാണെന്നുകൂടി പറഞ്ഞുകൊള്ളട്ടെ, പ്രാചീനന്മാരായ ഗുപ്തർക്കും ആചാര്യന്മാർക്കും അനുഭവപ്പെട്ട ആ തത്വംതന്നെ ആധുനികന്മാരായി നമ്മുടെ നാട്ടിൽ ജീവിച്ചിരുന്ന, നമ്മിൽ പലർക്കും അടുത്തുപരിചയിക്കാൻ കഴിഞ്ഞിട്ടുള്ള അതിവർണ്ണാശ്രമികളായ പല സദ്ഗുരുക്കന്മാർക്കും അനുഭവപ്പെട്ടിട്ടുണ്ടെന്ന് ആ പൂജ്യപാദന്മാരുടെ ഉപദേശങ്ങളിൽനിന്നും, ഗ്രന്ഥങ്ങളിൽനിന്നും, നേരിട്ടും അവരുടെ ശിഷ്യന്മാർ വഴിക്കും നമുക്ക് അറിയുവാൻ കഴിയുന്നു. പക്ഷേ ഈ അനുഭവം വെറും ബഹിർമുഖന്മാർക്ക് ഉണ്ടാകുകയില്ല എന്നുള്ളത് ഒരു പരമാർത്ഥമാണ്. അതുകൊണ്ടത്രേ ശ്രീനാരായണഗുരു സ്വാമികൾ ആത്മോപദേശശതകത്തിൽ,

ത്രിഭുവനസീമ കടന്നു തിങ്ങി വീണ്ടും

ത്രിപുടി മുടിഞ്ഞു തെളിഞ്ഞീടുന്ന ദീപം

കപടയതിക്കു കരസ്ഥമാകുവീലെ-

ന്നപനിഷ്ടകുതിരഹസ്യമോർത്തിടേണം.

എന്നു രേഖപ്പെടുത്തുവാനിടയായത്. “പുനരവിടെ ത്രിപുടിക്കു പൂർത്തി നല്ലും സ്വന്തവുമടങ്ങുമിടം സ്വയം പ്രകാശം”, എന്നു മുപ്പു വെളിപ്പെടുത്തിയ അനുഭൂതിതന്നെ ‘ത്രിഭുവനസിമ കടന്നു’ എന്നു തുടങ്ങുന്ന പ്രസ്തുത ശ്ലോകത്തിലെ പൂർവ്വാർദ്ധത്തിലും ഗുരുവേദൻ വ്യക്തമായി പറയുന്നുണ്ടല്ലോ. പക്ഷേ ഈ അനുഭവം സന്നയാസിവേഷം കെട്ടിയതുകൊണ്ടുമാത്രമുണ്ടാകുകയില്ല. ദീർഘനാരം ഗുരുശുശ്രൂഷചെയ്ത് പ്രണവോപദേശം ഗ്രഹിച്ച ധൈര്യസമേതം അഭ്യസിച്ച് സമാധി പരിശീലിച്ചെങ്കിലേ ഉണ്ടാകുകയുള്ളൂ എന്നാണ് “കപടയതിക്കു കരസ്ഥമാകവില.” എന്ന പ്രയോഗംകൊണ്ട് അദ്ദേഹം നമ്മെ ഉദ്ബോധിപ്പിക്കുന്നത്.

പ്രണവം. ബ്രഹ്മം, ദീർഘം. ഏതം ഇങ്ങനെമുൻവിധത്തിൽ ഉച്ചരിക്കാറുണ്ട്. ബ്രഹ്മത്തേക്കാൾ ദീർഘത്തിനും ദീർഘത്തേക്കാൾ ഏതത്തിനും ധ്വനി അനുഭവപ്പെടുത്തുവാനുള്ള ശക്തി ഉണ്ടെന്നു പത്മപുരാണത്തിൽ പറയുന്നു. ആദ്യം പ്രണവം ദീർഘമായി ഉച്ചരിച്ചുകൊണ്ടിരിക്കണം. അപ്പോൾ പ്രാണാഘാതംകൊണ്ടു കണ്ഡലിനി ഉണർന്നു സഹസ്രാരപത്മത്തിലേയ്ക്കു വരും. ആ അഭ്യാസത്തിൽനിന്നു ധ്വനി തനിയെ അനുഭവപ്പെട്ടാൽ പിന്നീട് ധ്വനിയിൽ വേണം മനസ്സുറപ്പിക്കുവാൻ. ഈ ധ്വനിക്കു അനാഹതനാദമെന്നുള്ളതിനെ ഭേദമുണ്ട്. ആഘാതംകൊണ്ടല്ലാതെ തനിയെ ഉണ്ടാകുന്നത് എന്നാണതിനർത്ഥം. ഈ അഭ്യാസം പരമഹംസന്മാരുടെ ഗുപ്തധനമായി പരിഗണിക്കപ്പെടുകയും പരീകീർത്തിക്കപ്പെടുകയും ചെയ്യുന്നു. എന്നാൽ ഏതാശ്രമത്തിൽ പെട്ടവർക്കും അർഹതയുണ്ടെങ്കിൽ പ്രണവം അഭ്യസിക്കുവാൻ നിയമം ഉണ്ട്. മനഃശുദ്ധിയും ശരീരശുദ്ധിയും വർദ്ധിച്ചെങ്കിലേ പ്രണവനാദം അഭിവ്യഞ്ജിക്കുകയുള്ളൂ. കാമവും ക്രോധവും ഉള്ളവർക്കു്

അതനുഭവപ്പെടാൻ പ്രയാസമുണ്ട്. അതുകൊണ്ടാണ് വിദ്യാരണ്യസ്വാമികൾ “ധീഭോഷഹീനൻ” എന്ന വിശേഷണം സാധകന്മാർക്കു കൊടുത്തിരിക്കുന്നത്. ‘ബുദ്ധതത്ത്വൻ’ ‘ധീഭോഷഹീനൻ,’ ‘ഏകാന്തവാസി’ എന്നിങ്ങനെ മൂന്നു വിശേഷണങ്ങളാണല്ലോ പ്രണവോപാസകനു സ്വാമികൾ കൊടുത്തിരിക്കുന്നത്. ബുദ്ധതത്ത്വൻ എന്നതിന് പ്രണവത്തിന്റെ അർത്ഥം അതനുഷ്ഠിക്കേണ്ട ക്രമവും ഗുരുസന്നിധിയിൽനിന്നു ബോധിച്ചവൻ എന്നാണിവിടെ അർത്ഥം വിവക്ഷിച്ചിരിക്കുന്നത്. ബോധിച്ചാലും മനഃശുദ്ധിയില്ലെങ്കിൽ അനുഭവപ്പെടുകയില്ലെന്ന് ധീഭോഷഹീനപദം സൂചിപ്പിക്കുന്നു. കാമം, ക്രോധം, ലോഭം, മോഹം, മദം, മാത്സര്യം ഈ ആറു ഭോഷങ്ങളാണ് മനസ്സിന് ഏറവും മാലിന്യം നല്കുന്നത്. അതുകൊണ്ട് ഈ ആറിനും കൂടി അരിഷഡ്വർഗ്ഗം എന്നുള്ള പേരു കൂടി സിദ്ധിച്ചിട്ടുണ്ട്. കണ്ഠ്, നാക്ക്, മുക്ക്, തൊലി, ചെവി എന്നീ ഇന്ദ്രിയങ്ങളിൽ കൂടി അനുഭവപ്പെടുന്ന വിഷയങ്ങൾ സ്വന്തം സുഖത്തിനുവേണ്ടി എന്നും അനുകൂലമായിരിക്കണം എന്നുള്ള മനോവൃത്തിയാണു് കാമം. വിഷയത്തിൽ സുഖമുണ്ടെന്നുള്ള സങ്കല്പം കാമത്തെ ഉളവാക്കിക്കൊണ്ടിരിക്കും. വിഷയങ്ങളിൽ സുഖമില്ലെന്നും ഈശ്വരനിൽ മാത്രമേ സുഖമുള്ളൂ എന്നും വിചാരിച്ചറിഞ്ഞാൽ കാമം ഇല്ലാതാകുകയും വൈരാഗ്യം വർദ്ധിക്കുകയും ചെയ്യും. അതോടുകൂടി ബാക്കി ഭോഷങ്ങളും നീങ്ങിപ്പോകും. ഈ രീതിയിൽ മനോമാലിന്യം നീക്കിയാലും മറ്റു വിഷയങ്ങളിൽ ജപപൂജാദികളിൽ മാത്രം വർത്തിച്ചുകൊണ്ടിരുന്നാൽ പ്രണവോപാസനവഴി സമാധി സിദ്ധിക്കുകയില്ല. അതുകൊണ്ടാണ് സാധകൻ ഏകാന്തവാസികൂടി ആയിരിക്കണമെന്ന് ശ്രീ വിദ്യാരണ്യസ്വാമികൾ ഉപദേശിക്കുന്നത്. ഗുഹയിലോ പൂജാമുറിയിലോ ഇരുന്നു ധ്യാനിച്ചാൽ പ്രണവം ദീർഘമായി ഉച്ചരിച്ചു

കഴിഞ്ഞാൽ മണിനാദംപോലെ ധ്വനിശിരസ്സിൽ മുഴങ്ങും. അതിൽ പ്രാണനും മനസ്സും ഉറപ്പിച്ചാൽ കേവലകംഭകവും മനോഹരനിയും പെട്ടെന്നു സിദ്ധിക്കുന്നതാണ്.

യോഗീ യുജ്ജിത സതതമാത്മാനം രഹസി സ്ഥിതഃ
ഏകാകീ യതചിത്താത്മാ നിരാശീരപരിഗ്രഹഃ.

ഇങ്ങനെയാണല്ലോ ഗീതയിലും പറയുന്നത്. ദേഹവും മനസ്സും വശപ്പെടുത്തി മററാനിലും ആശയില്ലാതെയും സ്വന്തമായി ഒന്നും വെച്ചുകൊണ്ടിരിക്കാതെയും കഴിഞ്ഞുകൂടുന്ന യോഗി, ഏകാന്തസ്ഥചത്തു തനിയെ ഇരുന്നു എപ്പോഴും മനസ്സിനെ ആത്മാകാരമാക്കിത്തീർത്തു സമാധിക്ക് ഉറപ്പുവരുത്തേണ്ടതാകുന്നു, എന്നാണ് ഭഗവാൻ പ്രസ്തുതശ്ലോകംവഴി ഉപദേശിക്കുന്നത്. തുടർന്നു ഭഗവാൻ ഇങ്ങനെ പറയുന്നു: അധികം ഉയർച്ചയും അധികം താഴ്മയും ഇല്ലാതെ, പരിശുദ്ധമായ ഒരു സ്ഥലത്തു് ഇരിക്കുന്നതിനായി സ്ഥിരമായി ഒരാസനം വയ്ക്കണം. ആദ്യം ഭൂമിയിൽ ദർപ്പപ്പല്ലവിരിച്ചിട്ടു് അതിനുകകളിൽ മാൻതോലും അതിനുമീതേ വസ്ത്രവും വിരിക്കണം. അങ്ങനെയുള്ള ആസനത്തിലിരുനുകൊണ്ടു് മനസ്സിനെ പ്രണവസ്വരൂപമായ ബ്രഹ്മത്തിൽ നിർത്തി ചിത്തവ്യാപാരത്തേയും ഇന്ദ്രിയവ്യാപാരങ്ങളേയും അടക്കി ആത്മശുദ്ധിക്കുവേണ്ടി ജിജ്ഞാസു ധ്യാനാഭ്യാസം തുടർന്നു നടത്തണം. ഇങ്ങനെ മനസ്സിനെ വിഷയങ്ങളിൽനിന്നു പിൻതിരിച്ച് ധ്യാനിച്ചുകൊണ്ടിരിക്കുന്ന യോഗി എന്നെ, ബ്രഹ്മത്തെ, ആശ്രയിച്ചിരിക്കുന്നതും മോക്ഷമാകുന്ന നിഷ്ഠയോടുകൂടിയതുമായ ശാന്തിയിലെത്തുന്നു. ഇപ്രകാരം ധ്യാനനിഷ്ഠനായിരിക്കുന്ന ജിജ്ഞാസുവിന്റെ അന്ത്യദശയെക്കുറിച്ചു കൂടി ഗീതയിൽ എട്ടാം അദ്ധ്യായം പന്ത്രണ്ടും പതിമൂന്നും ശ്ലോകങ്ങളിൽ ഭഗവാൻ വർണ്ണിച്ചിട്ടുണ്ടു്. 'നവദ്വാരങ്ങളെ അടക്കി മനസ്സിനെ ഹൃദയത്തിൽ നിരോ

ധിച്ചു നിർത്തി മുർദ്ധാവിൽ ബ്രഹ്മരന്ധ്രത്തിൽ പ്രാണ വായുവിനെ ആക്കി സ്ഥിരമായ ഏകാഗ്രതയോടുകൂടി ഓംകാരത്തെ ഉച്ചരിച്ചുകൊണ്ടും അതിന്റെ അർത്ഥമായ ഏന്നെ, ബ്രഹ്മത്തെ, ഇടതടവില്ലാതെ സ്മരിച്ചുകൊണ്ടും ദേഹം ഉപേക്ഷിക്കുന്ന യോഗി പരമഗതിയടയുന്നു.' പരമമായ ഗതി എന്ന പദംകൊണ്ട് ആ യോഗിക്കു പുനർജന്മരഹിതവും ബ്രഹ്മലോകപ്രാപ്തി എന്ന പേരിൽ അറിയപ്പെടുന്നതുമായ ക്രമമുക്തിയാണു ലഭിക്കുന്നതെന്നു ശ്രീ ശങ്കരഭഗവത്പാദർ സ്വഭാഷ്യത്തിൽ സൂചിപ്പിക്കുന്നു. എന്നാൽ സമാധിയിൽ പ്രകാശിക്കുന്ന നിരുപാധികമായ ശിവസ്വരൂപം തന്റെ സ്വരൂപം തന്നെയാണെന്നുറപ്പുവരുത്തിയിട്ടുള്ള യോഗി വിദേഹ കൈവല്യ മടയുമെന്നുതന്നെ വേദാന്തശാസ്ത്രം സിദ്ധാന്തിച്ചിട്ടുണ്ട്.

നാല്

ജപയജ്ഞം

മുൻഅദ്ധ്യായങ്ങളിൽ ഒന്നാമതു വിവരിച്ച പ്രണവോപാസനാക്രമം വൈദികവും രണ്ടാമതു മൂന്നാമതു വിവരിച്ചതു യൗഗികവും ആകുന്നു. വൈദികം ഉത്തമാധികാരിയും യൗഗികം മദ്ധ്യമാധികാരിയും അംഗീകരിക്കണമെന്നാണു നിയമം. എന്നാൽ ഈ രണ്ടുതരത്തിലുള്ള ഉപാസനാരീതിയും അനുഷ്ഠിക്കുവാൻ കഴിവില്ലാത്തവരുണ്ടു്. അവരാണ് മന്ദാധികാരികൾ. താത്ത്വികവിധിയനുസരിച്ച പ്രണവമത്രം ഉപാസിക്കുവാനേ അവർക്കു കഴിവുണ്ടാകയുള്ളൂ.

പ്രണവം, പരം എന്നും അപരം എന്നും രണ്ടായി കല്പിക്കപ്പെട്ടിരിക്കുന്നു. പരം എന്നതു ബ്രഹ്മമാണു്. പ്രകർഷണ നവമായിരിക്കുന്നതിനാൽ ബ്രഹ്മത്തെ പ്രണവമെന്നു ശാസ്ത്രങ്ങൾ പറയുന്നു. യാതൊരു കാരണവുമില്ലാതെയും വികാരമില്ലാതെയും കൂടസ്ഥമായും പരമാനന്ദസ്വരൂപമായും എന്നും അഭിനവമായി ശോഭിക്കുന്നതുകൊണ്ടു് ബ്രഹ്മം പ്രണവമായി എന്നാണു് ആപ്തമാരുടെ സിദ്ധാന്തം. അതുകൊണ്ടാണു് പരമായ പ്രണവം എന്നു് ബ്രഹ്മത്തെ വ്യപദേശിക്കുന്നതും. അപരമായ പ്രണവം ഓങ്കാരമത്രമാണു്. ബ്രഹ്മത്തെ ഏതൊരു മത്രം കൊണ്ടാണോ സാധകൻ സ്വസ്വരൂപത്തിൽ ബോധിക്കുന്നതു് ആ മത്രം പ്രണവമാണു്. പ്രണവ

സ്വരൂപമായ ബ്രഹ്മത്തിന്റെ സ്വഭാവം ബോധിപ്പിക്കുവാൻ കാരണമായതുകൊണ്ട് ഓങ്കാരത്തെ പ്രണവമെന്ന് ശാസ്ത്രങ്ങൾ വ്യവഹരിക്കുന്നു. ഇങ്ങനെ ബോധ്യമായ ബ്രഹ്മം പരമായ പ്രണവവും ബോധകമായ ഓങ്കാരം അപരമായ പ്രണവവും ആണെന്നു സൂതസംഹിതയിൽ വർണ്ണിച്ചു കാണുന്നു. ബ്രഹ്മം, തന്നിൽ കല്പിക്കപ്പെട്ടിട്ടുള്ള സർവ്വപ്രപഞ്ചത്തേയും പ്രകാശിപ്പിക്കുന്നതുപോലെ പ്രണവവും ശബ്ദരൂപത്തിൽ സർവ്വപദാർത്ഥങ്ങളേയും പ്രകാശിപ്പിക്കുന്നു. ഈ കാരണംകൊണ്ട് ബ്രഹ്മത്തിനും ഓങ്കാരത്തിനും തമ്മിൽ ഐക്യമുണ്ടെന്നു തെളിയുന്നുണ്ടല്ലോ.

ഓങ്കാരത്തിന്റെ മാഹാത്മ്യത്തെപ്പറ്റി സൂതസംഹിതയുടെ യജ്ഞവേദവഖണ്ഡം അഞ്ചാം അദ്ധ്യായത്തിൽ ഒരു കഥ വർണ്ണിക്കപ്പെട്ടിട്ടുണ്ട്. അതിങ്ങനെ സംഗ്രഹിക്കാം: സൃഷ്ടിക്കുമ്പൂ ബ്രഹ്മാവു പരമശിവനെ പ്രത്യക്ഷമാക്കുന്നതിനുവേണ്ടി ധ്യാനിച്ചുകൊണ്ട് പഞ്ചാഗ്നിമദ്ധ്യത്തിൽ കഠിനമായ തപസ്സു ചെയ്തു. അങ്ങനെ മൂന്നുകൊല്ലം തപസ്സുചെയ്തതിനുശേഷം പരമശിവന്റെ പ്രസാദം നിമിത്തം അദ്ദേഹം ഭൂമിയും അന്തരീക്ഷവും സ്വർഗ്ഗവും സൃഷ്ടിച്ചു. പക്ഷേ സൃഷ്ടിക്കപ്പെട്ട ആ മൂന്നു ലോകത്തിലും പരമശിവനെ കാണാൻ കഴിയാതെ അദ്ദേഹം വളരെ വിഷാദിച്ചു. ഒടുവിൽ ഭൂമിയിൽനിന്നു അഗ്നിയും അന്തരീക്ഷത്തിൽനിന്നു വായുവും ദ്യോവിൽനിന്നു ലോകചക്ഷുസ്സായ സൂര്യനും ഉണ്ടായിവന്നതു് അദ്ദേഹം കണ്ടു. ആ മൂന്നു ജ്യോതിസ്സുകളും മൂന്നു ലോകത്തിന്റേയും സാരഭൂതങ്ങളാണു്, പക്ഷേ അവയിലും പരമശിവനെ കണ്ടില്ല. എന്നാൽ ശിവസ്വരൂപം ചിന്തിച്ചുകൊണ്ടിരുന്ന ബ്രഹ്മാവു് അഗ്നിയിൽനിന്നു് ഋഗ്വേദവും, വായുവിൽനിന്നു് യജുർവേദവും ആദിത്യ

നിൽനിന്നു സാമവേദവും ജനിക്കുന്നതു കാണുവാനിടയായി. അവ മൂന്നിലും പരമശിവനുണ്ടോ എന്നന്വേഷിച്ചുകൊണ്ടിരുന്ന ബ്രഹ്മാവും, ഗുഹ്യഭത്തിൽനിന്നും 'ഭൂഃ' എന്നും യജുർവേദത്തിൽനിന്നും 'ഭുവഃ' എന്നും സാമവേദത്തിൽനിന്നും 'സ്വഃ' എന്നും മൂന്നു വ്യാഘൃദികൾ ഉണ്ടായതായി കണ്ടു. ആ വ്യാഘൃതികളിലും പരമശിവസ്വരൂപത്തെ അന്വേഷിച്ചപ്പോൾ അവയിൽ "ഭൂഃ" എന്നതിൽനിന്നും 'അ' കാരവും, 'ഭുവഃ' എന്നതിൽനിന്നും 'ഉ' കാരവും 'സ്വഃ' എന്നതിൽനിന്നും 'മ' കാരവും ജനിക്കുന്നതായി ബ്രഹ്മാവും കണ്ടു. കോടിസൂര്യസമപ്രഭങ്ങളായ ആ മൂന്നു വർണ്ണങ്ങളേയും ബ്രഹ്മാവും ഒരുമിച്ചു ചേർത്തപ്പോൾ 'ഓം' എന്ന ദിവ്യമന്ത്രം ഉണ്ടായി. എല്ലാ വസ്തുക്കളേയും അവഭാസിപ്പിക്കുന്ന സാംബമൂർത്തിയായ പരമേശ്വരൻ ദിവ്യമായ ആ പ്രണവത്തിൽ പ്രതിബിംബിക്കുന്നതായി അപ്പോൾ ബ്രഹ്മാവിന്നും അനുഭവപ്പെട്ടു. പഴുത്ത ഇരുമ്പിൽ അഗ്നി വ്യാപിച്ചിരിക്കുന്നതുപോലെ പ്രണവത്തിൽ സച്ചിദാനന്ദസ്വരൂപനായ പരമേശ്വരൻ വ്യാപിച്ചിരിക്കുന്നു. അതുപോലെ പരമേശ്വരനെപ്പോലെ പ്രണവവും എല്ലാ വസ്തുക്കളേയും പ്രകാശിപ്പിച്ചുകൊണ്ടാണിരിക്കുന്നത്. പ്രണവത്തിന്റെ ആദ്യത്തെ ദൃഷ്ടാവു ബ്രഹ്മാവായതിനാൽ ആ മന്ത്രത്തിന്റെ ഗുഹ്യവും ബ്രഹ്മാവായിത്തീർന്നു. അതുകൊണ്ടു ബ്രഹ്മാവിനെ സങ്കല്പിച്ചിട്ടു വേണം പ്രണവമന്ത്രം ജപിക്കുവാൻ എന്ന നിയമവും തന്ത്രശാസ്ത്രത്തിൽ കാണുന്നുണ്ട്.

ഭൂമി, അന്തരീക്ഷം, ദ്യോവും ഇവയാണല്ലോ ത്രിലോകം എന്ന പേരിൽ അറിയപ്പെടുന്നത്. മൂന്നു ലോകങ്ങളുടെയും സാരം അഗ്നിയും വായുവും സൂര്യനും ആണെന്നും, ആ ജ്യോതിസ്സുകളുടെ സാരം മൂന്നു വേദങ്ങളാ

ണെന്നും, മൂന്നു വേദങ്ങളുടെ സാരം മൂന്നു വ്യാഖ്യാതികളാണെന്നും, അവയുടെ സാരം പ്രണവമാണെന്നും, ആ പ്രണവത്തിന്റെ സാരം ഈശ്വരനാണെന്നും പ്രസ്തുതകഥയിൽ നിന്നു നമുക്കു മനസ്സിലാക്കാം.

“സർവ്വമന്ത്രങ്ങളുടെയും സാരമായ പ്രണവം വിധിപൂർവ്വം ജപിച്ചാൽ മറെറല്ലാ മന്ത്രങ്ങളും ജപിച്ചാലുണ്ടാകുന്നഫലം പെട്ടെന്നു ലഭിക്കും.” എന്നു മന്ത്രശാസ്ത്രം ഉപദേശിക്കുന്നു. അതുകൊണ്ട് മറ്റുള്ള മന്ത്രങ്ങളെല്ലാം ഉപേക്ഷിച്ച് പ്രണവമന്ത്രം മാത്രം ജപിക്കുവാൻ ജിജ്ഞാസക്കൾ സന്നദ്ധരാകണം എന്നുകൂടി തന്ത്രശാസ്ത്രങ്ങളിൽ വിധിച്ചുകാണുന്നു. ഗുരുമുഖത്തുനിന്ന് പ്രണവമന്ത്രത്തിന്റെ ഋഷി, ഛന്ദസ്സ്, ദേവത, ന്യാസങ്ങൾ, അർത്ഥം തുടങ്ങി ഗ്രഹിക്കേണ്ട വിഷയങ്ങളെല്ലാം ഗ്രഹിച്ച് വടക്കോട്ടു തിരിഞ്ഞിരുന്ന് അർത്ഥവിചാരത്തോടുകൂടി പ്രണവമന്ത്രം ദിവസവും മൂന്നു സന്ധ്യകളിലായി പന്തീരായിരം ഉരു സന്നയാസി ജപിക്കണമെന്ന് യതിധർമ്മസംഗ്രഹത്തിൽ ശ്രീ വിഷ്വേശ്വരസരസ്വതി സ്വാമികൾ ഉപദേശിച്ചിട്ടുണ്ട്. സന്നയാസിക്കു മാത്രമല്ല, മോക്ഷേച്ഛയുള്ള ആർക്കും ഈ മന്ത്രം ജപിക്കുവാൻ അധികാരിതയുണ്ടെന്ന് ഉറപ്പിച്ചു പറയുവാൻ ഞാൻ ഒട്ടും മടിക്കുന്നില്ല. ജാതിബ്രാഹ്മണന്മാരുമേ പ്രണവമന്ത്രം ജപിക്കാൻ അർഹതയുള്ളൂ എന്നു വാദിക്കുന്ന യാഥാസ്ഥിതികന്മാർ ഇപ്പോഴും കുറെയെല്ലാം ഉണ്ട്. അബ്രാഹ്മണർ പ്രണവം ജപിച്ചാൽ, അധഃപതിച്ചുപോകും എന്നു കൂടി ഭീഷണിപ്പെടുത്തുവാനും അക്കൂട്ടർ മടിക്കുകയില്ല. പക്ഷേ ആ യാഥാസ്ഥിതികന്മാർ പ്രതീക്ഷിക്കുന്ന പ്രകാരം ബ്രാഹ്മണധർമ്മം അനുഷ്ഠിക്കുന്ന അധികം ആളുകൾ ജാതിബ്രാഹ്മണരുടെ കൂട്ടത്തിൽ ഇന്നില്ലെന്നുള്ളതാണ് പരമാർത്ഥം. ശിവയും, പുണരുലും, സന്ധ്യാ

വന്ദനവും ഉപേക്ഷിച്ചു വെറും ഭൗതികവാദിയായി നാസ്തികമതം പ്രചരിപ്പിച്ചുകൊണ്ടു നടക്കുന്ന മനുഷ്യൻ ആഴ്വാഞ്ചേരി മനസ്സൽ ജനിച്ചവനാണെങ്കിൽപോലും അയാളെ ബ്രാഹ്മണനായി ഗണിക്കുവാൻ വിവേകമുള്ളവരാൽതന്നെ ഒരങ്ങമെന്നു തോന്നുന്നില്ല. അതുപോലെ പറയരുടെ വർഗ്ഗത്തിൽ ജനിച്ച ഒരു മനുഷ്യൻ സ്നാനം, ശൌചം, ജപം, സന്ധ്യാവന്ദനം മുതലായ സാത്തവികചര്യകളനുഷ്ഠിച്ചു ധർമ്മനിഷ്ഠനായി ജീവിച്ചാൽ അയാൾ ബ്രാഹ്മണനല്ലെന്നു പറയുവാനും സജ്ജനങ്ങൾക്കു സാധ്യമല്ലെന്നു തീർത്തു പറയാവുന്നതാണ്. ജാതിയല്ല, സംസ്കൃതിയാണ് വൈദികാധികാരിയ്ക്കു നിദാനമെന്നുള്ള പരമാർത്ഥം നാം ഒരിക്കലും മറക്കരുത്. പ്രണവം ഈശ്വരൻതന്നെ ആണെന്നുള്ള വിശ്വാസത്തോടുകൂടി വേണം ഉപാസന നടത്തുവാൻ.

പ്രതീകം, അഹംഗ്രഹം എന്നു ഉപാസന രണ്ടു വിധത്തിലുണ്ട്. ഈശ്വരനും താനും രണ്ടാണെന്നുള്ള സങ്കല്പത്തോടുകൂടി ഉപാസിക്കുന്നത് പ്രതീകോപാസനയും താൻ ഈശ്വരനാണെന്നുള്ള ബുദ്ധിയോടുകൂടി ഉപാസിക്കുന്നത് അഹംഗ്രഹോപാസനയും ആകുന്നു. സന്നയാസിമാർ അഹംഗ്രഹോപാസനയാണു നടത്തേണ്ടതു്. പ്രണവം ഈശ്വരനാണെന്നും പ്രണവസ്വരൂപനായ ഈശ്വരൻ താനാണെന്നും ഉറപ്പായി വിശ്വസിച്ചു സാധകൻ ജപം തുടങ്ങണം. വാചികം, ഉപാംശു, മാനസം എന്നു ജപം മൂന്നുവിധത്തിലുണ്ട്. അന്യർ കേൾക്കത്തക്കവിധത്തിൽ ജപിക്കുന്നത് വാചികമാണ്. അന്യർ കേൾക്കാതെ ചുണ്ടധികം അനക്കാതെ ജപിക്കുന്നത് ഉപാംശു ആകുന്നു. മനസ്സുകൊണ്ടു സങ്കല്പരൂപത്തിൽ ജപിക്കുന്നത് മാനസികം. വാചികജപത്തെക്കാൾ നൂറിരട്ടി ഗുണം ഉപാംശുവിന്നു. അതിനേക്കാൾ നൂറിരട്ടി ഗുണം മാനസജപത്തി

നും ഉണ്ടെന്നു യോഗയാജ്ഞവൽക്യത്തിൽ പറയുന്നു. മാന് സജപം ധ്യാനസമമാണെന്നുകൂടി ആ ഗ്രന്ഥത്തിൽ വിവരിച്ചിട്ടുണ്ട്. ശിരസ്സും കഴുത്തും നേരേയാക്കി നട്ടെല്ലു വളയാതെ ഇരുന്നുവേണം മന്ത്രം ജപിക്കുവാൻ. ജപകാലത്തു് വസ്രംകൊണ്ടു് തല മറയ്ക്കരുതെന്നാണു് യതിധർമ്മസംഗ്രഹത്തിലെ ഉപദേശം. കണ്ണു തീരെ അടയ്ക്കാതെയും നല്ലതു പോലെ തുറക്കാതെയും ഇരിക്കുവാൻ ജാപകൻ പ്രത്യേകം ശ്രദ്ധിക്കണം. ജപകാലത്തു് വല്ലതും സംസാരിക്കുകയോ ഏതെങ്കിലും വസ്തു കാണുകയോ അതിലേയ്ക്കു നോക്കുകയോ ശിരസ്സും കഴുത്തും ചലിപ്പിക്കുകയോ പല്ലു വെളിയിൽ കാണിക്കുകയോ ചെയ്യരുതെന്നു കൂർമ്മപുരാണത്തിൽ നിർദ്ദേശിച്ചുകാണുന്നു. അതിവേഗത്തിലും വളരെ മന്ദമായിട്ടും ജപിക്കുവാൻ പാടില്ല. ഓരോ ജപത്തിലും മന്ത്രം വ്യക്തമായിരിക്കണം. ദിവസവും മൂന്നു സന്ധ്യകളിലായി പന്തീരായിരം ഉരു പ്രണവമന്ത്രം ജപിക്കണമെന്നു നേരത്തേ ഉപദേശിച്ചിട്ടുണ്ടല്ലോ. കൈകൊണ്ടോ മാലകൊണ്ടോ വേണം ജപസംഖ്യ നിർണ്ണയിക്കുവാൻ. കണക്കുവെയ്ക്കാതെ മന്ത്രം ജപിക്കരുതെന്നു വസിഷ്ഠസംഹിത വിധിക്കുന്നു. പക്ഷേ ഇന്നു പലരും ആ വിധിയെ ചോദ്യം ചെയ്യാറുണ്ട്. ഈശ്വരന്റെ നാമം ജപിക്കുന്നതിനു് കണക്കുകൂട്ടേണ്ട ആവശ്യമുണ്ടോ, എന്നാണവർ ചോദിക്കുന്നതു്. ഉണ്ടെന്നുതന്നെ തന്ത്രശാസ്ത്രജ്ഞൻ അതിനു സമാധാനം പറയും. കാരണം, മന്ത്രത്തിന്റെ സദ്ഭാവത്തിനു് പ്രമാണം വേദപുരാണേതിഹാസങ്ങളാണല്ലോ. മന്ത്രത്തിനു മാഹാത്മ്യമുണ്ടെന്നും, അതു ജപിച്ചു് ഈശ്വരസാക്ഷാൽക്കാരം നേടണം എന്നും തീരുമാനിച്ചാൽ ശാസ്ത്രങ്ങൾ വിധിച്ചിട്ടുള്ള മന്ത്രജപനിയമംകൂടി അംഗീകരിക്കുവാൻ സാധകനു കടമയുണ്ട്. ശ്രദ്ധാലുക്കളാരും ശാസ്ത്രനിയമത്തെ ഉല്പംഘിക്കാറുമില്ല. മന്ത്രജപത്തിനു് എണ്ണം പിടിക്കുന്നതുകൊണ്ടു് രണ്ടു

പ്രയോജനമാണുള്ളതു്. അവയിൽ ഒന്ന്, ജപകാലം കറുത്താൽ ദിവസവും ഒരുപോലെ സമയം എടുത്തു ജപം നടത്താൻ കഴിയുമെന്നുള്ളതാണ്. ക്ലോക്കോ വാച്ചോ മുൻപിൽ വെച്ചുകൊണ്ടല്ലല്ലോ പണ്ടുള്ളവർ സാധനകൾ അനുഷ്ഠിച്ചിരുന്നതു്. ഇത്ര സംഖ്യ ജപിക്കണമെന്നു തീരുമാനിച്ചാൽ അതു ക്രമം തെറ്റാതെ നടത്തുവാൻ സംഖ്യാ നിർണ്ണയം സഹായിക്കും. മനുഷ്യന്റെ ശരീരപ്രകൃതിയും മാനസികസ്വഭാവവും എന്നും ഒരുപോലെ അല്ലല്ലോ ഇരിക്കുന്നതു്. ചിലപ്പോൾ ആലസ്യാദി ദോഷങ്ങൾ ബാധിച്ചാൽ ജപം പെട്ടെന്നു നിർത്താനും ഇടയാകും. അങ്ങനെ വരാതിരിക്കുവാൻ ലഘുവായ ഒരുപായമാണ് സംഖ്യാക്രിപ്തി. മറ്റൊരു പ്രയോജനം ഉള്ളതു്, ജീവനിൽ ലീനമായിരിക്കുന്ന ഈശ്വരഭാവത്തെ ക്രമമായി ഉണർത്തുവാൻ കഴിയുന്നു എന്നതാണ്. വാസ്തവദൃഷ്ടിയിൽ ഈശ്വരൻ തന്നെയാണ് ജീവൻ. എന്നാൽ അനാദിയായ മായാസ്വപ്നത്തിൽപ്പെട്ട് സ്വസങ്കല്പിതങ്ങളായ പ്രപഞ്ചദൃശ്യങ്ങൾ സത്യമാണെന്നു കരുതി അവയിൽനിന്നു ലഭിക്കുന്ന സുഖം ആസ്വദിച്ചു് ജീവൻ തന്റെ യഥാർത്ഥരൂപം വിസ്മരിച്ചിരിക്കുകയാണ്. അങ്ങനെയുള്ള ജീവന്റെ നിദ്ര നീക്കി അവനെ ഈശ്വരഭാവത്തിൽ ഉണർത്തുന്നതിനുവേണ്ടി മഹർഷിമാർ ആവിഷ്കരിച്ച ഒരുപായമാണ് മന്ത്രജപം. മന്ത്രത്തിനു് അചിന്ത്യമായ ശക്തിയുണ്ടു്. ആ ശക്തികൊണ്ടാണ് ജീവൻ ഉദ്ബുദ്ധനായിത്തീരുന്നതു്. ലോകത്തിലെ വസ്തുക്കളെല്ലാം പല പല ശക്തികളുടെ സമാഹാരമാണ്. ഓരോ വസ്തുവിനും മററുള്ളവയിൽനിന്നു് വേർപെട്ടു നിൽക്കുവാനുള്ള വൈശിഷ്ട്യം ഉണ്ടു്. അതു് അതിലുള്ള സ്വന്തശക്തിയാണ്. ഈ ശക്തിതന്നെ അതിന്റെ ശരിയായ നാമവും ആകുന്നു. ഒരു വ്യക്തിയുടെ ശരിയായ

പേരു് ഉച്ചരിക്കുമ്പോൾ ആ വ്യക്തിയിൽ നിന്നു് പ്രതി
 സ്തംഭനം ഉണ്ടാകുന്നത് എല്ലാവർക്കും അനുഭവമുള്ള ഒരു
 പരമാർത്ഥമാണു്. അങ്ങനെ നോക്കുമ്പോൾ ഈശ്വ
 രന്റെ യഥാർത്ഥനാമമായ പ്രണവം ഉച്ചരിക്കുമ്പോൾ ആ
 ഈശ്വരനിൽനിന്നും പ്രതിസ്തംഭനം ഉണ്ടാകാതിരി
 ക്കാൻ തരമില്ല. അതുകൊണ്ടാണു്, ഈശ്വരഭാവത്തെ
 ഉണർത്തുവാൻ കഴിയുന്നതാണു് മറ്റൊരു പ്രയോജനം.
 എന്നു പറയുന്നത്. ആ പ്രയോജനം സംഖ്യ പിടി
 ക്കാതെ ജപിച്ചാലും ഉണ്ടാകുകയില്ലേ, എന്നു വീണ്ടും
 ചോദിക്കാം. ഉണ്ടാകും എന്നു സമ്മതിച്ചുകൊണ്ടു് പറയു
 കയാണു്, എപ്പോൾ ഉണ്ടാകുമെന്നറിയുവാൻ ജാപകനു്
 നിവൃത്തിയില്ല എന്നു്. അതീന്ദ്രിയജ്ഞാനനിധികളായ
 മഹർഷീശ്വരന്മാർ, ഒരോ മന്ത്രവും ഇത്ര ആവർത്തി
 ച്ചാൽ സാധകനിലുള്ള ഈശ്വരഭാവം വ്യക്തമാകുമെന്നു
 മുൻകൂട്ടി അറിഞ്ഞുകൊണ്ടാണു് ജപത്തിന്നു സംഖ്യ വെണ്ണ
 ണമെന്നു നിയമം ഉണ്ടാക്കിയതു്. മന്ത്രശാസ്ത്രങ്ങളിൽ
 ഇന്നു ഇന്നു മന്ത്രങ്ങൾ ഇത്ര ഇത്ര ഉരു ജപിച്ചു് പുരശ്ചര
 ണം നടത്തിയാൽ ഇന്നു ഇന്നു ഫലമുണ്ടെന്നു പ്രസ്താവി
 ക്കാനും കാരണം ഇതുതന്നെയാണെന്നു തീരുമാനിക്കുന്ന
 തിൽ തെറ്റില്ല.

ജപേതമന്ത്രവരം കേത്യാ
 ലക്ഷാണാം ഭഗകം ദ്വിജഃ
 തതഃ സിദ്ധ്യതി മന്ത്രോഽയം
 സത്യമേവ ന സംശയഃ.

'പ്രണവവിചാരണനിരൂപണ'ഘട്ടത്തിൽ സൂതൻ മഹർ
 ഷിമാരോടു പറയുന്നതായി സൂതസംഹിതയിൽ രേഖ
 പ്പെടുത്തിയിട്ടുള്ള പ്രമാണമാണിതു്. 'അല്ല യോ
 ബ്രാഹ്മണരെ, മന്ത്രങ്ങളിൽ വെച്ചെല്ലാം ശ്രേഷ്ഠമായ
 പ്രണവം കേതിയോടുകൂടി പത്തുലക്ഷം ജപിച്ചാൽ

ഇതിൽനിന്നു് ഈശ്വരജ്ഞാനസിദ്ധി ഉണ്ടാകുന്നതാണെന്നുള്ളതിൽ യാതൊരു സംശയവുമില്ലെന്നു സത്യമായി ഞാൻ അറിയിച്ചുകൊള്ളുന്നു. എന്നാണു് പ്രസ്തുതശ്ലോകത്തിൽനിന്നു മനസ്സിലാക്കേണ്ടതു്. മന്ത്രജപത്തിന്നു സംഖ്യപിടിക്കണമെന്നുള്ള വിഷയമാണല്ലോ ഇവിടെ പ്രസ്താവിച്ചതു്. ഇനിയും സംഖ്യപിടിക്കേണ്ട ക്രമത്തേക്കുറിച്ചുകൂടി ചില കാര്യങ്ങൾ, പറയാം.

കൈവിരലുകൾകൊണ്ടും മാലകൊണ്ടും മന്ത്രജപത്തിന്റെ എണ്ണം കണക്കാക്കാം. കൈവിരലുകളുടെ സന്ധികളിൽ തള്ളവിരലിന്റെ അറ്റം തൊട്ടിട്ടാണു് കണക്കുപിടിക്കേണ്ടതു്. ഉപാസ്യദേവത ദേവിയായെന്നെങ്കിൽ ചുണ്ടാണിവിരലിന്റെ അറ്റത്തുള്ള രണ്ടു സന്ധികളൊഴിച്ചു് മറ്റൊല്ലാ സന്ധികളിലും തള്ളവിരൽ സ്പർശിച്ചു് കണക്കുക്കൂട്ടാവുന്നതാണു്, ചെറുവിരലിന്റെ ചുവട്ടിലുള്ള സന്ധിമുതൽ മേല്പോട്ടുള്ള ഒരോന്നിലും തള്ളവിരൽകൊണ്ടു സ്പർശിച്ചു് കണക്കു് നിർണ്ണയിക്കേണ്ടതാണു്. ഉപാസ്യദേവത പുരുഷനാണെങ്കിൽ മോതിരവിരലിന്റെ ഒടുവിലുള്ള സന്ധിമുതൽ തുടങ്ങി ചുവട്ടിലേയ്ക്കിറക്കി ചെറുവിരലിന്റെ അടിയിലത്തെ സന്ധിവഴി മേല്പോട്ടു കൊണ്ടുപോയി പ്രദക്ഷിണമായി ചുണ്ടാണി വിരലിന്റെ അടിയിൽ എത്തിക്കണം. കാരണം ചുണ്ടാണിവിരലിന്റെ അറ്റത്തും പാമ്പുവിരലിന്റെ അടിയിലും ഉള്ള രണ്ടു സന്ധികൾ ജപസംഖ്യപിടിക്കുവാൻ പാടില്ലാത്തവയാണു്. ഇവയെ ശാസ്ത്രങ്ങൾ മാത്രയോനികൾ എന്നുപറയുന്നു.

മാത്രയോനിം പരിത്യജ്യ

വിഹരേത് സർവ്വയോനിഷു.

എന്ന മന്ത്രവാക്യം ഈ വസ്തുതയാണു് ഓർമ്മിപ്പിക്ക

നന്മ, പക്ഷേ ഇതിന്റെ വാസ്തവം മനസ്സിലാക്കാതെ മാതാവിനെ ഒഴിച്ചു ബാക്കി എല്ലാവരെയും പ്രാപിക്കാമെന്നു തന്ത്രശാസ്ത്രങ്ങൾ വിധിക്കുന്നതായി ചിലർ പറയാറുണ്ട്. തന്ത്രരഹസ്യം മനസ്സിലാക്കാതെ മുഖതക്കൊണ്ടിങ്ങനെ പറഞ്ഞുപോരിക്കയാണ്. കൈവിരലിന്റെ സന്ധികളിൽകൂടി ജപസംഖ്യ നിർണ്ണയിക്കുവാൻ കഴിവില്ലാത്തവർ ജപമാല ഉപയോഗിക്കണം. ജപമാലയുടെ സ്വഭാവത്തെക്കുറിച്ചും മണികളുടെ എണ്ണത്തെക്കുറിച്ചും തന്ത്രശാസ്ത്രങ്ങൾ വിസ്തരിച്ചിട്ടുണ്ട്. അതൊന്നും ഇവിടെ പരാമർശിക്കേണ്ട കാര്യം ഇല്ലല്ലോ. അൻപത്തിയൊന്നു മണിയോ നൂറ്റിയെട്ടു മണിയോ ഉള്ള ചെറിയ രുദ്രാക്ഷമാലയോ തുളസിമാലയോ മറ്റോ യുക്തം പോലെ ഉപയോഗപ്പെടുത്താം. ജപം കഴിഞ്ഞാൽ മാല ഗോമുഖി എന്ന സഞ്ചിയിലിട്ടു സൂക്ഷിക്കുകയാണ് സാധാരണചെയ്യ പതിവ്.

ജപത്തിന് എണ്ണം വെണ്ണമ്പോൾ ഏകാഗ്രത കിട്ടുകയില്ലെന്നാണ് ചിലരുടെ വാദം. മന്ദാധികാരികൾക്കാണ് ജപം സംഖ്യപിടിച്ചു നടത്തണമെന്നു നിയമമുള്ളത്. സംഖ്യപിടിച്ചില്ലെങ്കിലും ജപത്തിന്റെ പ്രാരംഭദശയിൽ അവർക്ക് ഏകാഗ്രതയുണ്ടാകുകയില്ല. അപ്പോൾ അവരുടെ മനസ്സ് ബാഹ്യവിഷയങ്ങളെക്കുറിച്ചായിരിക്കും സങ്കല്പിച്ചുകൊണ്ടിരിക്കുക. അങ്ങനെയുള്ളവരുടെ മനസ്സ് ജപത്തിലും ജപത്തിന് എണ്ണം പിടിക്കുന്ന മാലയിലും മന്ത്രത്തിലും മാത്രം ഉറച്ചുനില്ക്കുന്നതിനുള്ള ഒരുപായമായിട്ടു കൂടിയാണ് ജപവും അതിനോടുചേർന്ന മറ്റു നിയമങ്ങളും കല്പിക്കപ്പെട്ടിട്ടുള്ളത്. പ്രണവം പത്തുലക്ഷം ജപിച്ച് പ്രണവദേവതയിൽ സമർപ്പിച്ചാൽ പിന്നീട് പഴയപടികളെക്കൊള്ളണമെന്നു വ്യവസ്ഥയില്ല. അത്രയും ജപിച്ചു

കഴിയുമ്പോഴേയ്ക്കും സാധകന്റെ മനസ്സ് ശുദ്ധമാകുകയും ഈശ്വരസ്വരൂപത്തെക്കുറിച്ച് ചിന്തിക്കാൻ തുടങ്ങുകയും ചെയ്യും.

എല്ലായജ്ഞങ്ങളിലും ശ്രേഷ്ഠത ജപയജ്ഞത്തിനാണെന്നാണ് ഗീത പതിനൊന്നാമദ്ധ്യായത്തിൽ കല്പിക്കപ്പെട്ട കാണുന്നത്. ബഹിർമുഖന്മാർ ആദ്യം വാചികമായും അതിൽ സിദ്ധി ലഭിച്ചുകഴിഞ്ഞാൽ പിന്നീട് ഉപാംശുവായും അതിലും ഏകാഗ്രത സിദ്ധിച്ചാൽ മാനസമായും പ്രണവമന്ത്രം ജപിക്കേണ്ടതാണ്. പ്രണവമന്ത്രത്തിന്റെ അർത്ഥത്തെക്കുറിച്ച് നിരന്തരം ചിന്തിച്ചുകൊണ്ടിരിക്കുന്നത് മാനസജപമാണ്. പ്രണവത്തെ പ്രകാശസ്വരൂപമായ ഈശ്വരനെ സങ്കല്പിച്ച ഭൂമദ്ധ്യം ഹൃദയം തുടങ്ങിയ സ്ഥാനങ്ങളിൽ ഗുരുപദേശമനുസരിച്ച് ധ്യാനിച്ചാൽ ദിവ്യനാദമോ ദിവ്യപ്രകാശമോ അനുഭവപ്പെടും. ആ അനുഭൂതിയെ മുൻനിർത്തി സാധന മുൻപോട്ട് കൊണ്ടുപോയാൽ ബ്രഹ്മസ്വരൂപം ശബ്ദബ്രഹ്മമായോ ജോതിർമയമായോ അനുഭവപ്പെടും. ആ അനുഭവം വഴി ധാരണ, ധ്യാനം, സമാധി ഈ ക്രമത്തിൽ പരിശീലിച്ച് നിർവ്വീകല"പമായ ലയസമാധിയിലെത്തുവാൻ സാധകൻ കഴിവുണ്ടാകും. എന്നാൽ പൂർവ്വ കർമ്മവാസനനിമിത്തം ചിലർക്കു പ്രണവാഭ്യാസംകൊണ്ടു ആത്മാനുഭൂതി സിദ്ധിച്ചില്ലെന്നു വരാം. അങ്ങനെയുള്ളവർ ജീവിതാവസാനംവരെ പ്രണവജപത്തിൽ തന്നെ തല്പരരായിരിക്കേണ്ടതാണ്.

പരഹംസപ്രതീ യസ്തു
പ്രണവാഭ്യാസശീലതഃ
യദ്യന്ത"പന്നവിജ്ഞാനോ
വിരക്തഃ സംയതേന്ദ്രിയഃ

യാവജ്ജീവം ജപേന്മത്രം
പ്രണവം ബ്രഹ്മണോവപുഃ.

പത്മപുരാണത്തിലെ ഈ ഉപദേശം മന്ദാധികാരികൾ എല്ലാം ശ്രദ്ധിക്കേണ്ടതാണ്. പരമഹംസസ്ഥിയാസിക്ക് പ്രണവാഭ്യാസപരിശീലനംകൊണ്ട് ആത്മജ്ഞാനം സിദ്ധിച്ചില്ലെങ്കിൽ, അദ്ദേഹം വൈരാഗ്യത്തോടും ഇന്ദ്രിയനിയന്ത്രണത്തോടുംകൂടി ജീവിതത്തിന്റെ അവസാനം വരെ പ്രണവമത്രം ജപിച്ചുകൊണ്ടിരിക്കണം എന്നാണ് ഈ ഉപദേശത്തിന്റെ സാരം. പക്ഷേ ശ്രദ്ധാലുക്കൾക്ക് പെട്ടെന്ന് അനുഭവമുണ്ടാകുമെന്നു കൂടി ശാസ്ത്രങ്ങൾ ചൂണ്ടിക്കാണിക്കുന്നു.

യസ്തു ദ്വാദശസാഹസ്രം
നിത്യം പ്രണവമഭ്യസേത്
തസ്യ ദ്വാദശഭീർമ്മാസൈഃ
പരം ബ്രഹ്മ പ്രകാശതേ.

ഈ യതിധർമ്മസംഗ്രഹവാക്യമാണ് അതിനു പ്രമാണം. പത്നീരായിരം ഉരു പ്രണവമത്രം ദിവസവും മുടങ്ങാതെ ജപിക്കുകയും ധ്യാനിക്കുകയും ചെയ്താൽ പന്ത്രണ്ടുമാസം കൊണ്ട് പരബ്രഹ്മസ്വരൂപം ആ സാധകന്റെ ഹൃദയത്തിൽ പ്രകാശിക്കുമെന്നാണ് സൂതിവാക്യം വെളിപ്പെടുത്തുന്നത്. മനഃസന്തോഷം, ശൗചം, മൗനം, മന്ത്രാത്മവിചാരം, ധ്യാനം, ഉത്സാഹം ഈ ആറു കാരണങ്ങൾകൊണ്ടേ മന്ത്രസിദ്ധിയുണ്ടാകുകയുള്ളൂ എന്നുകൂടി ശാസ്ത്രങ്ങൾ എടുത്തുപറയുന്നുണ്ട്. കൂടി നാൽപ്പിച്ചിട്ടും തനിക്കൊരു ഫലവും ഉണ്ടാകുന്നില്ല എന്ന വിചാരം കൊണ്ടുള്ള ദുഃഖവും നൈരാശ്യവും സാധകന്മാർക്ക് ഒരിക്കലും ഉണ്ടാകാൻ പാടില്ല. അനവധി ജന്മം തരണം ചെയ്താണ് നമുക്ക് മനുഷ്യജന്മം ലഭിക്കുന്നത്. ഈ ജന്മ

ത്തിലും ഈശ്വരസാക്ഷാത്കാരത്തിനുവേണ്ടി പരിശ്രമിച്ചില്ലെങ്കിൽ മേലിലും അനേകം ജന്മം എടുത്തു ദുഃഖിക്കേണ്ടിവരും. മഹാപുണ്യംകൊണ്ടു മാത്രമേ ഈശ്വരചിന്ത ഹൃദയത്തിൽ അങ്കുരിക്കുകയുള്ളൂ. അതുകൊണ്ട് നിരന്തരമുള്ള അഭ്യാസത്തിൽ ശ്രദ്ധാലുക്കളായി സന്തോഷത്തോടുകൂടി ഈശ്വരോപാസന നടത്തേണ്ടതാണ്. ഇപ്പോൾ പരിശ്രമിക്കുന്നതിന്റെ ഫലം ഇല്ലാതാകുകയില്ല. ഈ ജന്മത്തിൽ സിദ്ധിച്ചില്ലെങ്കിൽ അടുത്ത ജന്മത്തു് അതു് തീർച്ചയായും ലഭിക്കുന്നതാണ്. ഗീത ആറാം അദ്ധ്യായത്തിൽ ഈ വിഷയത്തെക്കുറിച്ച് ചർച്ച നടക്കുന്നു: 'അല്പയോ ഭഗവാനെ, വളരെ ശ്രദ്ധയോടുകൂടി യോഗത്തിൽ പ്രവേശിച്ചിട്ടു് അതിൽ അനുഷ്ഠിക്കേണ്ട സാധനകൾ പൂർത്തിയാക്കാതെ ബഹിർമുഖനായിത്തീരുക നിമിത്തം യോഗസിദ്ധി നേടാതിരിക്കുന്ന മനുഷ്യനു് എന്തൊരു ഗതിയാണുണ്ടാകുക?' ബ്രഹ്മസ്വരൂപം അറിയാതെ—അതു സാക്ഷാൽക്കരിക്കുന്നതിനുള്ള സാധനകളിൽ ധൈര്യസമേതം പ്രവർത്തിക്കുവാൻ കഴിയാതെ—ഇരിക്കുന്ന മൂഢനായ മനുഷ്യൻ കർമ്മമാർഗ്ഗത്തിൽ നിന്നും ജ്ഞാനമാർഗ്ഗത്തിൽനിന്നും ഭ്രംശിച്ചുപോയവനാണല്ലോ. എങ്ങും ഒരേ തുറ പടിയുമില്ലാതെ അവൻ ചിന്നിച്ചിതറിയ മേലുംപോലെ നശിക്കുകയില്ലയോ, എന്നു് അർജ്ജുനൻ ഭഗവാനോടു ചോദിക്കുന്നു. ഒരു മനുഷ്യൻ സർവ്വകർമ്മങ്ങളും ഉപേക്ഷിച്ചു് സന്ന്യാസഭിക്ഷുസ്വീകരിച്ചു എന്നിരിക്കട്ടെ. അയാൾ സന്ന്യാസിക്കു വിധിച്ചിട്ടുള്ള ബ്രഹ്മധ്യാനം, പ്രണവജപം, വേദാന്തശ്രവണം ആദിയായ സാധനകൾ കൊണ്ടു് ആത്മസാക്ഷാത്കാരം നേടിയില്ലെങ്കിൽ കർമ്മമാർഗ്ഗത്തിൽ നിന്നും ജ്ഞാനമാർഗ്ഗത്തിൽനിന്നും ആ മനുഷ്യൻ തെറ്റിപ്പോകുന്നു. കർമ്മങ്ങളുടെ ഫലമായ സ്വർഗ്ഗസുഖമോ ജ്ഞാനത്തിന്റെ ഫലമായ മുക്തിയോ ആ ഭൂഷണമായ മനു

ഷ്യന്മലഭിക്കാനും ഇടയില്ല. ആ നിലയ്ക്ക് ചരണാനന്തരം ആ മനുഷ്യന്റെ ഗതി എന്തായിരിക്കും, എന്നാണ് അർജ്ജുനൻ അറിയാൻ ആഗ്രഹിക്കുന്നത്. അതിനു ഗോവാൻ ഇങ്ങനെ മറുപടി പറഞ്ഞു: "അല്ലയോ പാത്ഥ, യോഗത്തിൽനിന്നും—ധ്യാനസമാധികളിൽനിന്നും—മനസ്സ് തെറ്റിപ്പോയ മനുഷ്യന് ഈ ലോകത്തിലും പരലോകത്തിലും നാശമുണ്ടാകുകയില്ല. എന്റെ അപ്പനേ, നല്ലത് ചെയ്യുന്ന ഒരുത്തനും ഒരിടത്തും ദുർഗ്ഗതി ഉണ്ടാകുന്നില്ലല്ലോ. സർവ്വകർമ്മങ്ങളും ഉപേക്ഷിച്ച സമാധി പരിശീലനത്തിന് ഒരുങ്ങിയ സാധകൻ അതു പൂർത്തിയാക്കാതെ മരിച്ചുപോയാൽ വളരെ പുണ്യകർമ്മങ്ങൾ ചെയ്ത സൂക്തരികൾ ചെന്നെത്തുന്ന സ്വർഗ്ഗാദിലോകങ്ങളിൽപോയി അവിടെ വളരെക്കാലം ദിവ്യസുഖങ്ങൾ അനുഭവിച്ചുകൊണ്ടിരിക്കും. പിന്നീട് ആ സ്വർഗ്ഗാദിലോകങ്ങളിൽനിന്ന് ഈ ലോകത്തു വന്ന് സദാചാരനിഷ്ഠയും ധനസമ്പത്തുമുള്ള ആളുകളുടെ ഭവനത്തിൽ ആ ആൾ ജനിക്കുന്നു. അല്ലെങ്കിൽ ആ യോഗഭ്രഷ്ടൻ ബുദ്ധിമാന്മാരും ആത്മജ്ഞാനികളുമായ യോഗികളുടെ—ധ്യാനസമാധിനിരതന്മാരായ ദരിദ്രന്മാരുടെ—വംശത്തിൽ ജനിക്കുന്നു. പക്ഷേ ഈ ലോകത്തിൽ ഇങ്ങനെയുള്ള ജന്മം വളരെ ദുർല്ലഭമായിട്ടേ ഉണ്ടാകാറുള്ളൂ. അല്ലയോ അർജ്ജുന, അങ്ങനെ അപൂർവ്വമായിട്ടെങ്കിലും നല്ല വംശത്തിൽ ജനിക്കുവാൻ കഴിഞ്ഞാൽ ആ ജീവൻ കഴിഞ്ഞജന്മത്തു തുടങ്ങി പൂർത്തിയാക്കാൻ കഴിയാതെപോയ ധ്യാനയോഗത്തിന്റെ വാസനാവിശേഷം നിമിത്തം പരപ്രേരണയില്ലാതെതന്നെ ധ്യാനസമാധിസാധനകൾ അനുഷ്ഠിക്കുവാനുള്ള നിശ്ചയം കൈക്കൊള്ളും. അതിനുശേഷം പൂർവ്വജന്മത്തിൽ അവസാനിപ്പിക്കാതെ വിട്ടുപോയ യോഗസിദ്ധി നേടാൻ പരിശ്രമിക്കുകയും കഴിഞ്ഞ ജന്മം യോഗഭ്രഷ്ടനായിപ്പോയവൻ, ഈ ജന്മത്തു്

യോഗം പരിശീലിക്കുവാൻ ആഗ്രഹിക്കുന്നില്ലെങ്കിൽ
 തന്നെയും ആ പൂർവ്വജന്മാഭ്യാസം അവനെ യോഗാഭ്യാ
 സത്തിലേയ്ക്കുകർഷിച്ചു് ബ്രഹ്മനിഷ്ഠനാക്കിത്തീർക്കുന്നു.
 ഒരായ യോഗം പരിശീലിക്കണമെന്നാഗ്രഹിച്ചാൽ
 പോലും കർമ്മകാണ്ഡത്തിൽ വിധിച്ചിട്ടുള്ള യജ്ഞാനാ
 ദികർമ്മങ്ങൾ ചെയ്യാലുണ്ടാകുന്ന ഫലത്തേക്കാൾ മേന്മ
 യേറിയ ജ്ഞാനയോഗത്തിനു് അർഹനായിത്തീരുന്ന
 സ്ഥിതിയ്ക്കു് യോഗഭ്രഷ്ടന്റെ കാര്യത്തെക്കുറിച്ച് പ്രത്യേ
 കിച്ചു വല്ലതും പറയേണ്ടതുണ്ടോ? അവൻ മുക്തനാകുക
 തന്നെ ചെയ്യും. ഈ ജന്മത്തു വളരെ ഉത്സാഹത്തോടുകൂടി
 സമാധി പരിശീലിച്ചുകൊണ്ടിരിക്കുന്ന യോഗി പാപ
 മില്ലാതെ പരിശുദ്ധിയോടുകൂടി അനേകജന്മങ്ങൾകൊ
 ണ്ടു് കരേഴ്കരേഴ്ശ്ശയായി സമാർജ്ജിച്ച സംസ്കാരം
 നിമിത്തം ജ്ഞാനമാർഗ്ഗത്തിൽ പ്രവേശിച്ചു് ബ്രഹ്മാനു
 ഭൂതിനേടി ഒടുവിൽ മോക്ഷം പ്രാപിക്കുന്നു. അല്ലയോ
 അർജുന, കൃഷ്ണപാണ്ഡായണാദി വ്രതങ്ങളനുഷ്ഠിച്ചു്
 കഠിനതപസ്സു ചെയ്യുന്നവരേക്കാളും, സർവ്വശാസ്ത്രങ്ങളും,
 പഠിച്ചിട്ടും എന്ന് പ്രാപിക്കുവാൻ ശ്രമിക്കാതെ ശാസ്ത്ര
 വ്യാഖ്യാനങ്ങളിലും വാദപ്രതിവാദങ്ങളിലും മാത്രം
 തൽപരരായി കഴിയുന്ന പണ്ഡിതന്മാരേക്കാളും വൈദി
 കങ്ങളായ അഗ്നിഹോത്രം, വൈശ്വദേവം തുടങ്ങിയുള്ള
 കർമ്മങ്ങൾ ചെയ്യുന്നവരേക്കാളും, മനസ്സു് എന്നിൽ ഉറ
 പ്പിക്കുന്നതിനുവേണ്ടി യോഗാഭ്യാസം അനുഷ്ഠിക്കുന്നവൻ
 ശ്രേഷ്ഠനാകുന്നു എന്നാണു് ഏന്റെ പക്ഷം. അതുകൊണ്ടു
 നീ എന്നിൽ മനസ്സുറപ്പിച്ചു യോഗിയായിത്തീരുക.
 പക്ഷേ യോഗികൾ പലതരക്കാരുണ്ടു്. ഹായോഗം,
 ലയയോഗം, മന്ത്രയോഗം മുതലായവ അനുഷ്ഠിച്ചു് പല
 വിധ സിദ്ധികൾ സമ്പാദിക്കുവാനാഗ്രഹിക്കുന്നവരാ
 ണു് അവരിൽ അധികവും. പരമപുരുഷാത്മമായ
 മോക്ഷം നേടാൻ ആഗ്രഹിക്കാത്ത ആ യോഗികൾ ശ്രേ

ഏതാരുല. എന്നാൽ ആരാണോ സച്ചിദാനന്ദസ്വരൂപനായ എന്നിൽ മനസ്സ് നിർത്തി ശ്രദ്ധയോടുകൂടി ധ്യാനസമാധികൾകൊണ്ട് എന്നെ ആശ്രയിക്കുന്നത് അവൻ തന്നെയാണെന്ന് ഏറ്റവും ശ്രേഷ്ഠനായ യോഗി. അങ്ങനെയുള്ളവനെമാത്രമേ യോഗി എന്ന നിലയിൽ എനിക്കു സമ്മതമുള്ളൂ." ഗഹനമായ ഒരു വിഷയത്തെക്കുറിച്ചാണ് ഗീത ചർച്ചചെയ്യുന്നത്. സത്പ്രവൃത്തികൾ ചെയ്തുകൊണ്ടിരിക്കുന്ന മനുഷ്യർ ഏതെങ്കിലും കാരണവശാൽ ആ പ്രവൃത്തികളിൽനിന്നും പിൻതിരിഞ്ഞാൽ—അവർക്കു ധർമ്മം—അവരെ പാപികളായും ഭ്രഷ്ടാചാരന്മാരായും ജനങ്ങൾ പരിഗണിക്കാറുണ്ട്. സത്കർമ്മങ്ങൾ മുടക്കേണ്ടിവന്ന ജനങ്ങളും, മുടങ്ങിയ സ്ഥിതിക്കു ഇനിയും അതു തുടരേണ്ടതില്ലെന്നു കരുതി നൈരാശ്യത്തോടുകൂടി ദുർമ്മാർഗ്ഗത്തിൽ പ്രവേശിച്ചു എന്നു വരാം. ഈ രണ്ടു കൂട്ടരുടേയും തെറ്റിദ്ധാരണ നീക്കി അവർക്കു യാഥാർത്ഥ്യം വെളിപ്പെടുത്തിക്കൊടുക്കുകയാണ് അർജുനന്റെ പോദ്യവും ഗോവാന്റെ ഉത്തരവും. ചില മനുഷ്യർ കറേക്കാരും ഈശ്വരധ്യാനത്തിലും മന്ത്രജപാദികളിലും ശ്രദ്ധാലുക്കളായി ജീവിച്ചതിനുശേഷം പിൽക്കാലത്തു വെറും നാസ്തികന്മാരായി മാറുന്നത് കാണാറുണ്ട്. ആ മാറ്റത്തിനുള്ള കാരണം പോദിക്കുമ്പോൾ അവർ നല്ലതായ ഉത്തരം, "ധ്യാനജപാദികൾ അനുഷ്ഠിച്ചിട്ടും മനസ്സിൽനിന്നു കാമക്രോധാദി ദുർവികാരങ്ങൾ മാറ്റുവാൻ കഴിയില്ല. അതുകൊണ്ട് ആവക വികാരങ്ങളെ ഉത്തേജിപ്പിച്ചുകൊണ്ടു ജീവിക്കുന്നതാണ് സുഖമെന്നുതോന്നുന്നു," എന്നാണ്. ഈ ഉത്തരം വിചാരശീലന്മാർക്കു ഒരിക്കലും സ്വീകാര്യമാകുകയില്ല. കാരണം, കാമക്രോധാദി വികാരങ്ങളെ പൂർണ്ണമായി ഉത്തേജിപ്പിക്കുന്ന സ്വഭാവം വെറും മൃഗീയമാണ്. ആ വികാരങ്ങളെ നിയന്ത്രിച്ച് ഈശ്വരപ്രേമം വളർത്തുവാൻ പരിശ്രമിക്കുകയാണ് മുഖ്യമായ മനുഷ്യ

ധർമ്മം. ആ ധർമ്മം പരിപാലിക്കുമ്പോൾ പല പ്രതി
ബന്ധങ്ങളും ഉണ്ടാകും. അവയെ ധൈര്യപൂർവ്വം തരണം
ചെയ്ത് ലക്ഷ്യസ്ഥാനത്തെത്തിച്ചേരുകയാണ് ധീരനായ
മനുഷ്യന്റെ സ്വഭാവം. അങ്ങനെ ചെയ്യാതിരിക്കുന്നത്
ദുർബലവ്യക്തിയാണ്. ധർമ്മാനുഷ്ഠാനത്തിന് ദൃഷ്ടമെ
ന്നും അദൃഷ്ടമെന്നും രണ്ടു ഫലമുണ്ട്. ഓരോ പ്രവൃത്തി
ചെയ്യുമ്പോഴും അത് അന്തഃകരണത്തിൽ അതിസൂക്ഷ്മ
മായ മുദ്രകൾ പതിപ്പിക്കും. അതാണ് അദൃഷ്ടമായ
സംസ്കാരം. അതു പരിപക്വമായാലേ എല്ലാവർക്കും
അറിയത്തക്കവണ്ണം ദൃഷ്ടഫലം ഉളവാക്കുകയുള്ളൂ. ഒരാൾ
കുറച്ചുനാൾ ധ്യാനജപാദികൾ അനുഷ്ഠിക്കുന്നതുകൊണ്ട്
മാത്രം കാര്യമായാദികൾ നീങ്ങുകയില്ല. അനേകജന്മം
കൊണ്ടുണ്ടായ ദൃഷ്ടസംസ്കാരങ്ങളാണ് കാര്യമായാദി വി
കാരങ്ങളായി പരിണമിക്കുന്നത്. അവയെ ജയിക്കുവാൻ
കുറച്ചുനാൾ സമാധാനം ഉണ്ടാക്കിയെങ്കിലേ വിജ
യം ലഭിക്കുകയുള്ളൂ. പക്ഷേ കുറച്ചുനാൾ അനുഷ്ഠിച്ച ധ്യാ
നജപാദികളുടെ ഫലം സംസ്കാരരൂപത്തിൽ അന്തഃകര
ണത്തിൽ അന്തർലീനമായി കിടക്കുന്നതു സാധാരണ
മനുഷ്യൻ അറിയുന്നില്ല. അതുകൊണ്ടാണ് ജപധ്യാനാ
ദികൾക്ക് ഫലമില്ലെന്നു പറഞ്ഞ് അവ ഉപേക്ഷിച്ചു
പോകുന്നത്. ചില മനുഷ്യർ കുറേക്കാലം വളരെ ദുർവൃ
ത്തന്മാരായി ജീവിച്ചതിനുശേഷം അദൃഷ്ടമായ ഏതോ
കാരണവശാൽ സദ്വൃത്തന്മാരായി മാറുന്നതു കാണാം.
ആ മാറ്റത്തിന് കാരണം പെട്ടെന്ന് ഉണ്ടായതൊന്നുമല്ല.
പിന്നെയോ അവരുടെ ഉള്ളിൽ സംഭരിച്ചിരുന്ന അദൃഷ്ട
മായ സംസ്കാരം പ്രതിബന്ധം നീങ്ങി പരിപക്വമായ
താണ് എന്നു തന്നെ കരുതണം. "സ്വപ്നമപ്യസ്യ ധർമ്മസ്യ
ത്രായതേ മഹതോ ഭയാത്." എന്നുള്ള ഗീതാവക്യവും
ഇവിടെ ഓർമ്മയിൽ വരുന്നു. "അല്പമായ ധർമ്മം പോ
ലും വലിയ ഭയത്തിൽനിന്നു മനുഷ്യനെ രക്ഷിക്കുന്നു."

ഈ തത്ത്വമാണു പ്രസ്തുത ഗീതാശ്ലോകാർദ്ധംവഴി ധർമ്മ സംസ്ഥാപകനായ ഭഗവാൻ ശ്രീകൃഷ്ണൻ വിളംബരം ചെയ്യുന്നത്. അതുകൊണ്ട് ദൃഷ്ടഫലം ഉണ്ടായില്ലെന്നു വിചാരിച്ചു അദ്ധ്യാത്മസാധനകളിൽനിന്നും സാധകന്മാർ ഒരിക്കലും പിൻതിരിയാൻ പാടില്ല. അവർ കായികമായും വാചികമായും മാനസികമായും ചെയ്യുന്ന കർമ്മങ്ങൾക്കെല്ലാം സമുചിതമായ ഫലം ലഭിക്കുമെന്നു ശാസ്ത്രങ്ങളും സജ്ജനങ്ങളും ഉറപ്പിച്ചു പറഞ്ഞിട്ടുണ്ട്.

അഗ്നിഹോത്രാദിവൈദികകർമ്മങ്ങൾ, കൃഷ്ണ പാത്രായണാദിതപസ്സുകൾ, പ്രതിവാദിയേ കരമായ നാനാശാസ്ത്രപാണ്ഡിത്യം ഇവയേക്കാൾ എല്ലാം പവിത്രതയും ശ്രേഷ്ഠതയും ഈശ്വരാകാരമായ മനോവൃത്തിക്കും അതു സമ്പാദിക്കുവാനുള്ള മന്ത്രജപധ്യാനസമാധികൾക്കും ഉണ്ടെന്ന് ഭഗവാൻ അർജുനനോടു് ഉറപ്പിച്ചു പറയുന്ന ഭാഗത്തെക്കുറിച്ച് മുമുക്ഷുക്കൾ കൂടുതലായി ചിന്തിക്കേണ്ടതാണ്. എന്തെന്നാൽ, ഇന്നത്തേക്കാലത്തു് ധ്യാനസമാധികൾ പരിശീലിക്കാതെ ലോകാന്ത്രമെന്ന പേരിൽ പൂർത്താദികർമ്മങ്ങൾ നടത്തുന്നതിൽ മാത്രം വ്യാപരിച്ചുകൊണ്ടിരിക്കുന്നവരാണ് ലൗകിക വിദ്യാഭ്യാസവും ബഹുജനസമ്മതിയും സമാർജ്ജിച്ചിട്ടുള്ള മാനുവ്യക്തികൾ, വിശേഷിച്ചും സന്ന്യാസിമാരിൽ അധികം പേരും. ഈ വക കർമ്മങ്ങൾ ആത്മജ്ഞാനസാധനകളുടെ ബഹിരംഗം മാത്രമാണ്. അന്തരംഗം സർവ്വകർമ്മത്യാഗമോ സർവ്വകർമ്മഫലത്യാഗമോ ആകാം. എന്നാൽ ഏറ്റവും അന്തരംഗസാധനം ശാന്തി, ഭാന്തി തുടങ്ങിയവയാണ്. ഭാന്തി ഇന്ദ്രിയനിയന്ത്രണവും ശാന്തി ധ്യാനസമാധികളുമാണല്ലോ. നിഷ്ഠാചകർമ്മം കൊണ്ടു മനശുദ്ധിയും ആശുദ്ധികൊണ്ടു സർവ്വകർമ്മഫലത്യാഗരൂപമായ സന്ന്യാസവും അതുകൊണ്ടു് ധ്യാനസമാധിജന്യമായ ശാന്തിയും ഉണ്ടാകും.

ബഹിരംഗം കർമ്മജാതം.
 സന്നാസസ്യാന്തരംഗതഃ
 പ്രത്യാസന്നതരാഃ ശാന്തി-
 ഭാന്ത്യാഭ്യോ ഇത്യസൗ ക്രമഃ.

പ്രസ്തുതവിഷയം വാർത്തികസാരത്തിൽ ശ്രീ വിദ്യാ
 രന്ധ്യസ്വാമികൾ ഇങ്ങനെ പ്രസ്താവിച്ചുകാണുന്നു: ആത്മ
 ജ്ഞാനത്തിന് പരിശ്രമിക്കാതെ അതിന്റെ സാധന
 സാമിഗ്രികളിൽവെച്ച് ബഹിരംഗമായ പൂർത്താഭി
 കർമ്മങ്ങളിൽ മാത്രം പ്രവർത്തിക്കുന്നത് പരമഹംസ
 ന്റെ ധർമ്മമല്ലെന്നു ശാസ്ത്രാഭ്യോസംകൊണ്ടു ഗ്രഹിക്കു
 വാൻ കഴിയും. ബ്രഹ്മനിഷ്ഠനായാണ് പരമഹംസ സ
 ന്നാസിയുടെ സ്വധർമ്മം. അത് ആത്മാകാരമായ മനോ
 വൃത്തിയിൽനിന്നു ഉണ്ടാകുകയുള്ളു. ബാഹ്യകർമ്മങ്ങ
 ലിൽ നിരതനും വ്യഗ്രചിത്തനുമായ കർമ്മൻ് അതെങ്ങ
 നെ ഉണ്ടാകും? അതുകൊണ്ടാണ് സർവ്വകർമ്മങ്ങളും ഉപേ
 ക്ഷിച്ചെങ്കിലേ ബ്രഹ്മനിഷ്ഠനായ അർഹനാകുകയുള്ളു
 എന്നു വേദാന്തശാസ്ത്രം ഉദ്ഘോഷിക്കുന്നത്.

അനന്യചിത്തതാ ബ്രഹ്മ—
 നിഷ്ഠാസൗ കർമ്മഭേദം കഥം?
 കർമ്മത്യാഗീ തതോ ബ്രഹ്മ—
 നിഷ്ഠാമർഹതി നേതരഃ.

എന്നുള്ള വാർത്തികസാരവാക്യം അതിന് മതി
 യായ തെളിവാണ്. മറ്റു മൂന്നാശ്രമങ്ങളിലും ലഭി
 ക്കാത്ത ഒരു സമ്പത്തു് സന്നാസാശ്രമത്തിൽ ലഭിച്ചെ
 ക്കിലേ അതിന് വൈശിഷ്ട്യമുണ്ടു് എന്നു പറയുവാൻ
 നിവൃത്തിയുള്ളു. അല്ലെങ്കിൽ മറ്റൊരശ്രമങ്ങളെപ്പോ
 ലെതന്നെ അത് ശാന്തിപ്രദമായി പരിണമി
 കൂടും. ഇതാശ്രമങ്ങളിൽവെച്ച് ശാന്തിലഭിക്കാഞ്ഞി

ട്ടാണല്ലോ ശ്രദ്ധാലുക്കൾ സന്നാസാശ്രമത്തെ അയ്യോ പ്രാപിക്കുന്നത്. അങ്ങനെ ജീവിക്കുന്നവർക്ക് മാതൃക പരമായ ഒരു സന്നാസജീവിതം കാണിച്ചുകൊടുത്ത ബ്രഹ്മജിജ്ഞാസ വർദ്ധിപ്പിക്കത്തക്കവിധമുള്ള പരിത്ഥി സ്ഥിതികൾ വിപുലപ്പെടുത്തിയും അനന്യസുലഭമോശാന്തിസുഖം പ്രദാനം ചെയ്യുവാനാണ് പ്രാചീന മഹാഷീശപരന്മാർ സന്നാസാശ്രമം വിധിച്ചിട്ടുള്ളതെന്ന് വസ്തുത എല്ലാവരും ഓർത്തിരിക്കേണ്ടതാണ്. പക്ഷേ ഇന്നത്തെക്കാലത്ത് ജപം, പൂജ, ധ്യാനം മുതലായ സാത്താപ്രകൃതികൾ പരിശീലിക്കാതെതന്നെ സന്നാസാശ്രമത്തിൽ പ്രവേശിക്കുവാനാണ് പലരും ആഗ്രഹിക്കുന്നത്. ആ ആഗ്രഹം പൂർത്തിയാക്കിക്കൊടുക്കുന്ന ആചാര്യന്മാരും കുറവല്ല. ജപധ്യാനാദികളേക്കാൾ ആർക്കും മനസ്സിലാകാത്തതരത്തിൽ ഉള്ള കഠിന വേദാന്തം പറയുവാൻ പഠിച്ചാൽ സന്നാസിധർമ്മം പൂർണ്ണമായി എന്നാണ് നവീനവിദ്യാസമ്പന്നരായ പല യുവാക്കുമാരും വിചാരിച്ചിരിക്കുന്നത്.

സർവ്വേ ബ്രഹ്മ വദിഷ്യന്തി
സമ്പ്രാപ്തേ തു കലൗ യുഗേ
നാനുതിഷ്ഠന്തി മൈത്രേയ
ശിഷ്യാഭര പരായണാഃ.

എന്ന പുരാണവാക്യം എത്ര പരമാർത്ഥമായ ഒരു വസ്തുതയാണ് ചൂണ്ടിക്കാണിക്കുന്നത് എന്ന് പറയാതിരിക്കുവാൻ തരമില്ല. പക്ഷെ ജിജ്ഞാസക്കൾ ജപധ്യാന സമാധിരൂപമായ സാധനാമാർഗ്ഗത്തിലൂടെ ഈശ്വരനാമത്തിലെത്തി നിത്യവിശ്രാന്തിസുഖം അനുഭവിക്കേണ്ടതെന്നു ചെയ്യും.

❧❧❧

പ്രണവോപാസന

അദ്വൈത പരമസത്യം
സാക്ഷാത്കരിക്കുവാൻ യത്നിക്കുന്ന
സാധകരുടേയും ഭക്തജനങ്ങളുടേയും
അനുഗ്രഹത്തിനായി
ചിദാനന്ദരസം ആസ്വദിപ്പിക്കുവാൻ
നിരന്തരം പ്രവർത്തിച്ചുകൊണ്ടിരിക്കുന്ന
ഗ്രന്ഥകാരൻ
ഏറ്റവും മുഖ്യവും പ്രയോജനകരവുമായി
ബ്രഹ്മരൂപമായ 'പ്രണവത്തെ'
ഉപാസിക്കേണ്ട രീതികൾ
വിവരിച്ചുകൊണ്ട് വിരചിച്ച
ആദ്ധ്യാത്മിക ഗ്രന്ഥം.

ശ്രീമദ് വിദ്യാനന്ദ തീർത്ഥപാദ സ്വാമികൾ



തീർത്ഥപാദീയഗ്രന്ഥാവലി നമ്പർ. 8

